



**Qorti tal-Magistrati (Malta)  
Bhala Qorti ta' Ġudikatura Kriminali**

**Magistrat Dr. Donatella Frendo Dimech LL.D., Mag. Jur. (Int. Law)**

*Kumpilazzjoni Nru. 577/2019*

**Il-Pulizija  
(Spettur Keith Arnaud)  
(Spettur Roderick Spiteri )**

**-vs-**

**Raymond Debono detentur tal-karta tal-identità numru 668860M**

*Kumpilazzjoni Nru. 577/2019*

**Illum:** 2 ta' Novembru, 2022

Il-Qorti,

Rat l-akkużi miġjuba fil-konfront tal-imputat **Raymond Debono** u ċioe talli:

1. Nhar it-18 ta' Settembru 2019 għall-ħabta tas-17:45 ta'wara nofsinhar, ġewwa Sqaq il-Warda, Gharghur, u fi bnadi oħra f'dawn il-Gzejjer, bil-ħsieb li jikkommetti delitt u ċioe' li dolożament, bil-ħsieb li joqtol lil Emmanuele Zarb, anzjan ta' 74 sena mill-Gharghur, jew li jqiegħed il-ħajja tiegħu f'periklu ċar, wera dan il-ħsieb b'atti esterni u ta' bidu għall-eżekuzzjoni tad-delitt, liema delitt ma ġiex esegwit minħabba xi haġa aċċidentali u indipendenti mill-volontà tiegħu;
2. U aktar talli, fl-istess data, lok, hin u ċirkostanzi, permezz t'arma regolari ikkaġuna offiża ta'natura gravi fuq il-persuna t'Emmanuele Zarb, anzjan ta'74 sena mill-Gharghur;
3. U aktar talli fl-istess data, lok, hin u ċirkostanzi, fil-waqt li kien qiegħed jagħmel reat kontra s-sigurtà tal-gvern jew kontra l-persuna, jew ta' serq, jew ħsara fil-

propjetà, kellu fuq il-persuna tiegħu xi arma regolari jew munizzjon jew imitazzjoni ta' dawn l-oġġetti;

4. U aktar talli fl-istess data, lok, hin u ċirkostanzi garr 'il barra minn xi fond jew id-dintorni tiegħu xi sikkina jew strument li jaqta u bil-ponta ta' liema xorta jkun mingħajr ma kellu liċenzja jew permess mingħajr il-Kummissarju tal-Pulizija;
5. U aktar talli fl-istess data, lok, hin u ċirkostanzi, hedded lil Emmanuele Zarb, anzjan ta' 74 sena mill-Għargħur, bil-mewt.

Il-Qorti giet mitluba sabiex f'każ ta' htija, minbarra li tinfliggi l-piena stabbiliti skond il-liġi, tapplika il-provedimenti tal-artikolu 533 tal-Kapitolu 9 tal-Liġijiet ta' Malta.

Il-Qorti giet mitluba li ttiprovdi għas-sigurtà ta' u protezzjoni tal-persuna ta' Emmanuele Zarb, il-mara tiegħu u ż-żewġt itfal tagħhom u l-familja tagħhom, minn fastidju jew imġieba oħra li tikkaguna biża' ta' vjolenza skond il-provedimenti tal-artikolu 412C tal-Kapitolu 9 tal-Liġijiet ta' Malta.

Rat in-nota tal-Avukat Ġenerali tal-14 ta' Lulju, 2022, permezz ta' liema bagħtet lill-imputat biex jiġi ġġudikat minn din il-Qorti bhala Qorti ta' Ġudikatura Kriminali kif maħsub fis-segwenti artikoli:<sup>1</sup>

1. Fl-artikoli 41(1)(a), 214, 215, 218(1)(a)(b)(2) u 222A(1) tal-Kapitolu 9 tal-Liġijiet ta' Malta;
2. Fl-artikoli 214, 215, 216(1)(a)(i)(ii)(iii)(iv)(b)(c)(d)(2), 217 u 222A(1) tal-Kapitolu 9 tal-Liġijiet ta' Malta;
3. Fl-artikoli 55(a), 56, 57 u 61 tal-Kapitolu 480 tal-Liġijiet ta' Malta;
4. Fl-artikoli 6, 51(7)(9), 56, 57 u 61 tal-Kapitolu 480 tal-Liġijiet ta' Malta;
5. Fl-artikolu 339(1)(e) tal-Kapitolu 9 tal-Liġijiet ta' Malta, u
6. Fl-artikoli 15A(1)(2), 17, 23(1), 31, 382A, 383, 384, 385, 386, 412C, 532A, 532B u 533 tal-Kapitolu 9 tal-Liġijiet ta' Malta.

Rat li l-imputat ma kellux oġġezzjoni biex il-każ jiġi hekk trattat.<sup>2</sup>

Rat l-atti w id-dokumenti kollha.

Semgħet ix-xhieda.

Semgħet it-trattazzjoni finali tal-partijiet.

Preliminari

---

<sup>1</sup> Fol.778

<sup>2</sup> Fol.780

Mhux kontestat li l-provi juru li l-vittma wara li ndarab b'sikkina, gie rikoverat l-isptar fejn gie operat. Dak li l-abbli difensur tal-imputat jissottometti hu li Debono agixxa wara li kien ilu żmien jiġi provokat mill-istess Zarb. Għaldaqstant m'hemmx raġuni sabiex il-Qorti tittratta u/jew tirriproduci riassunt tax-xieħda tal-ġirien, tan-nies li kienu fil-pjazza<sup>3</sup> jew xieħda tal-*personnel* mediku li hađu lil Zarb Mater Dei bl-ambulanza<sup>4</sup> sakemm ma jirrizultawx fatturi li jinċidu fuq il-mertu ta' dan il-proċediment; cioe jimpingu fuq l-imputazzjoni miġjuba fil-konfront tal-imputat.

Ikkunsidrat,

Emmanuele Zarb, il-vittma, irrakkonta kif l-imputat li jiġi kuġinuh, joqgħod fi trejqa li tagħti għat-triq li joqgħod ibnu, Triq Caravaggio. Gara li peress li ibnu kien imsiefer, filgħodu kien jgħaddi minn quddiem id-dar tal-imputat biex inizzel il-ħasira tal-bieb t'ibnu w filgħaxija, għal xi 5-5:30pm, imur itellagħha. L-aħħar li niezel biex imur itella' l-ħasira ra lill-imputat fil-bieb tiegħu w għalkemm hu baqa' għaddej, Debono "*gie warajja qalli jien noqtlok, jien lilek noqtlok u ħareġ l-mus u qabbad jxejjer*".<sup>5</sup> Intlaqat taħt żaqqu fuq ix-xellug. Hu kien jgħaddi għad-dar ta' ibnu minn gol-sqaq fejn jgħix l-imputat biex jieħu *short cut* għal Triq Caravaggio.<sup>6</sup> Baqa' sejjer viċin il-każin tan-nazzjonalisti, wara l-knisja, biex talab persuni li kien għadu kemm rahom ffit qabel issejġhu għall-ambulanza. Zarb jgħid li ma kien qal xejn lill-imputat li "*Hu kien fil-bieb ta' dar..... Tani daqqa, għandi xi tlett daqqiet hawn*" fejn indika li d-daqqiet ż-żgħar ħadhom fuq iż-żewġ naħat ta' sidru.<sup>7</sup> Dam kważi ġimġha l-isptar u bid-daqqa l-kbira li qala taħt żaqqu jgħid "*Kważi l-imsaren ġew jidhru*".<sup>8</sup>

Zarb ikompli li Debono ħareġ il-mus mill-but. Kien għamel ħmistax jgħaddi minn quddiemu minn dik it-trejqa. Zarb jispjega li dakinhar l-ewwel darba li ra l-imputat hu kien fil-bieb iżda hekk kif kompla miexi l-isfel "*gie waraja u qalli jiena lilek noqtlok, lilek noqtlok*". Għalkemm Debono gie minn warajh, x'hin qallu "*lilek noqtlok umbghad harist*" u rah joħroġ il-mus.<sup>9</sup> Ċertifikat tat-twelid ta' Zarb juri li fil-jum tad-delitt, hu kellu 74 sena.<sup>10</sup>

**Andrew Zarb**, bin il-vittma, xehed kif meta jsiefer kien jitlob lil missieru jnizzel w itella' l-ħasira tad-dar biex tidher li r-residenza hi ffrekwentata. Ikkonferma

---

<sup>3</sup> Professur David Bartolo, Fr. Chris Galea, Darren Spiteri, Charlie Grech u Ursola Borg Olivier

<sup>4</sup> Vince Etim Amo, David Debattista u Jeffrey Handy

<sup>5</sup> Fol.15

<sup>6</sup> Fol.15

<sup>7</sup> Fol.16

<sup>8</sup> Ibid.

<sup>9</sup> Fol.18

<sup>10</sup> **Dok.RS** a fol.144

li Sqaq Warda fejn joqgħod l-imputat isservi ta' *short cut* bejn Triq Caravaggio fejn hemm daru w Triq Karmnu Zarb fejn joqgħod missieru.<sup>11</sup>

**Michael Xerri** jixhed li wara li sema għajjat ta' "*Ajma, Ajma*", ra żewġ irġiel viċin xulxin bil-ferut iżomm żaqqu bi dmija ma idejh. Kienu qed jargumentaw u sakemm mar sejjah lill-sieħbu w irritorna, il-ferut kien beda miexi l-fuq.<sup>12</sup> **Profs. Bartolo** li ppresta l-ewwel għajnuna lil Zarb jixhed li Zarb kien f' sensih iżda l-polz kien bghatut: "*You could see some intestines was coming out of his belly, not much, just a small amount*".<sup>13</sup>

L-Ispettur **Roderick Spiteri** jispjega li x'hin il-pulizija mill-Għassa tan-Naxxar ġew infurmati bil-feriment ta' persuna, dawn marru fuq il-post fejn sabu lil Zarb qed jiġi assistit minn Profs. David Bartolo. Zarb informa lill-pulizija li kien kuġinuh, Raymond Debono, li tah daqqiet bi strument li jaqta w bil-ponta. Wara l-aggressjoni Zarb qal lill-pulizija li Debono reġa' daħal lura lejn daru. Minn Mater Dei ġew infurmati li Zarb kien fil-periklu tal-mewt. Mill-sqaq ingabru numru ta' *cctv cameras*. Fil-kors tal-istqarrija mehuda, Debono ma kkwoperax mal-pulizija minkejja li ntwera l-filmata li juri l-aggressjoni.<sup>14</sup> Fil-fatt kien il-filmata li wera d-dinamika kif sehhet l-aggressjoni. Debono jidher **jistenna** fil-bieb għall-madwar 25 minuta qabel ma għadda minn quddiemu Zarb "*u eżatti x'hin jgħaddi f'temp ta' minuta jidher kollox, qed jagħtih xi daqqiet b'dak li jidher xi strument li jaqta u bil-ponta.*" Muri l-filmata Debono baqa' jhares l-isfel u ma wegħibx għad-domandi li sarulu.<sup>15</sup>

L-ispettur esibixxa l-**Current Incident Report** liema rapport sussegwentement ġie konfermat minn **PS609 James Robert Magro**.<sup>16</sup> F'dan ir-rapport jirrizulta li l-pulizija li wasslu fuq ix-xena sabu lil Debono ġewwa r-residenza tiegħu kif qalhom Zarb. Interessanti li fir-rapport jiġi nnotat li t-taqtir ta' dmija kien jibda minn ftit l-isfel mill-bieb numru 21,<sup>17</sup> ir-residenza tal-imputat, u dan jikkorobora dak li jixhed il-vittima li Debono **segwieh** hekk kif kien skorra l-bieb tiegħu w **ġieh minn wara**. Mir-residenza tal-imputat ittiehdu *shot gun*, 99 skrataċċ u ċinturin tal-kaċċa.<sup>18</sup> **PC1151**<sup>19</sup>, **PC1260**<sup>20</sup>, **PC1027**<sup>21</sup> u **WPC426**<sup>22</sup> lkoll

---

<sup>11</sup> Fol.21

<sup>12</sup> Fol.42-43

<sup>13</sup> Fol.47

<sup>14</sup> Fol.34-35

<sup>15</sup> Fol.35

<sup>16</sup> Fol.131.**Dok.JM** a fol.133 et seq. Kopja oħra esibita bħala **Dok.RS** a fol.38 et seq

<sup>17</sup> Fol.40

<sup>18</sup> Ibid.

<sup>19</sup> Fol.128-129

<sup>20</sup> Fol.141-142

<sup>21</sup> Fol.137-138

<sup>22</sup> Fol.139-140

kkoroboraw dak kontenut fil-Current Incident Report tenut kont li huma irrikorrew fuq ix-xena tad-delitt.

**PC02 Joseph Chircop** iddeskriva kif fl-20 ta' Settembru tas-sena 2019 għall-ħabta tas-sitta u nofs, fuq ordni tal-Ispettur u flimkien mal-imputat, marru fir-residenza tiegħu w minħabba li fuq ismu l-imputat kellu arma tan-nar reġistrata, gie elevat *shotgun* KFS, flimkien ma disgħa w disgħin skrataċċ tal-kaċċa. <sup>23</sup> Dan jiġi konfermat minn **PC297 Christian Farrugia** <sup>24</sup> li sussegwentement ippreżenta l-irċevuti rilevanti. <sup>25</sup> **PC548 Christian Bajada** ukoll jikkonferma li mir-residenza ta' Raymond Debono, ingabru "*shotgun, cintorin tal-kacca u disgħa u disgħin skartocċ*". <sup>26</sup> **PC1294 Brian Bugeja** <sup>27</sup> spjega li Debono għandu arma waħda irreġistrata fuqu li hi *shotgun*, senter, li gie elevat mill-Pulizija. <sup>28</sup>

Is-Scene of Crime Officers **PC1331 Darren Debattista** u **PS586 Mario Azzopardi** ppreżentaw ir-relazzjoni tagħhom li tinkludi faxxikoli ritratti tax-xena tad-delitt. <sup>29</sup> Fir-rapport minn tagħhom jidher ċar id-dmija sa fejn kienet testendi – turija tal-fatt li **Zarb gie segwit minn Debono** hekk kif kien għadda quddiem ir-residenza tal-imputat, kif ukoll hemm indikat kif mill-fond ta' Debono ingabru diversi mwies <sup>30</sup>. Fir-rapport jingħad "*it-taqtir kien jibqa sejjer matul l-isqaq il-Warda, jaqbez il-fond imsemmi bin-numru 21 u jieqaf ftit l-isfel mill-istess fond*". <sup>31</sup> **WPS 293 Michelle Camilleri** ppreżentat r-relazzjoni kontenenti ritratti w teħid ta' kampjuni minn fuq il-persuna tal-imputat. <sup>32</sup> **PC732 Melvyn Galdes** kien l-uffiċjal li ġabar il-ħwejjeġ tal-vittma w tefagħhom f' post sigur sabiex eventwalment jingabru mit-team forensiku <sup>33</sup>, filwaqt li **Marica Debono** ikkonfermat li kienet ġabret il-*belongings* tal-vittma u kienet għaddiethom lill-Pulizija. <sup>34</sup>

**Dr Marisa Cassar** ippreżentat ir-rapport tagħha <sup>35</sup> fejn spjegat l-analiżi li għamlet għall-preżenza ta' demm u DNA fuq il-kampjuni li ġew mgħoddija lilha. Dr Cassar ikkonfermat illi, "*kien hemm numru ta' profiles li kienu qablu ma' ta' Eamnuel...Numru ta' esebiti li kienu ngabru minn Sqaq il-Warda tal-Gharghur*

---

<sup>23</sup> Fol.329-330. Riprodott a fol.610-613

<sup>24</sup> Fol.331

<sup>25</sup> Fol.603-606

<sup>26</sup> Fol.660

<sup>27</sup> Fol.316

<sup>28</sup> **Dok.BB** a fol.319

<sup>29</sup> **Dok.AD** a fol.421 et seq

<sup>30</sup> Fol.427. Ritratti a fol.567-570

<sup>31</sup> Fol.423

<sup>32</sup> **Dok.MC** a fol.578 et seq

<sup>33</sup> Fol.645-646

<sup>34</sup> Fol.654

<sup>35</sup> **Dok.MC** a fol.359 et seq

kienu kollha jaqblu ma' ta' Emanuel Zarb barra dawk imbaghad li kien hemm bermuda ta' lewn skur size 32 li kienu hwejjeg li minn fuq il-persuna ta' Raymond Debono ukoll hareg il-profil genetiku u li qabel ma' ta' Emanuel Zarb u ta' Raymond Zarb".<sup>36</sup>

L-Ispettur **James Grech** li mar fuq il-post tad-delitt, issemmi kif meta staqsa ukoll lill-imputat jekk kellux xi sikkina sabiex jgħaddiha lill-pulizija, l-imputat baqa' sieket. Kien osserva li l-imputat kellu qata' friska fuq idu tax-xellug.<sup>37</sup>

L-ispettur **Keith Arnaud** jkompli jixhet dawli fuq ir-rizultanzi tal-investigazzjoni kondotta minnu. Jagħti dettalji importanti dwar fejn kienu jinsabu t-traċċi ta' dmija w cioe li dawn kienu l-isfel mid-dar ta' Debono; indikazzjoni ċara li Zarb kien ġa għadda minn quddiem ir-residenza tal-aggressur Debono meta dan hebb għalih u xejjirli daqqiet ta' mus. Arnaud jixhed "*Fl-isqaq stajt nara drops tad-demmi li baqa sejjer safejn...residenza tal-imputat...però imbaghad innutajt ukoll li ftit zghira aktar l-isfel kien hemm xi drops oħra, iktar l-isfel mir-residenza kien hemm ftit drops oħra u dawn waqfu ftit metri l-isfel mit-residenza ta' Raymond Debono fejn kien hemm mhux ghadira imma kien hemm iktar minn qatra ta' demmi li kienet aktar tispikka mill-qtar l-oħra li nnutajt ma tul isqaq u mill-pattern li rajt fhimt li seta gara xi haġa fejn kien hemm l-iktar ammont ta' demmi migmugh mal-art li hija ftit l-isfel mir-residenza ta' Raymond Debono".<sup>38</sup>*

L-ispettur jispjega li mill-footages miġbura minn *cctvs* il-fuq w l-isfel mid-dar ta' Debono, il-Pulizija kellha stampa ċara ta' dak li seħħ. Fil-filmata Debono jidher liebes shorts u karkur b'zaqqu barra iżda meta ġie mitkellem mill-pulizija dan liebes flok. Arnaud jgħid li s-shorts li kien liebes Debono kien dak li jidher liebes fil-filmata "*shorts bil-bwiet fil-ġenb, bis-side pockets li qeghdin mal-qalza nghidilhom jien pockets li qeghdin mal-qalza nghidilhom jien tax-xorts jew qisu bermuda kien li kellu but kull naha, kien xorts skur u kien liebes ukoll karkur*"<sup>39</sup>. Meta l-Ispettur staqsa lil Debono fejn kien tefa' l-arma, Debono beda jgħid li ma xtaqx jitkellem u li ma kien ser jgħid xejn. Madanakollu, wara li saret tfittxija fir-residenza ta' Debono, ġew elevati tliet imwies. Aktar tard, Arnaud kien ġie infurmat li kienet nstabet sikkina oħra li din ġiet elevata u ppreservata ukoll.<sup>40</sup>

Minn wiehed mill-filmati li ġew elevati jidher l-imputat fuq l-għatba tal-bieb tiegħu sa' **nofs siegħa qabel seħħet l-aggressjoni fuq Zarb**. L-Ispettur seta' jinnota li l-imputat kien liebes shorts skur li kien simili għal dak li kien liebes meta ġie arrestat fir-residenza tiegħu. Aktar tard fil-filmata jidher għaddej Emmanuele Zarb mill-istess sqaq "*bil-pass mill-istess sqaq niezeli 'l isfel...baqa'*

---

<sup>36</sup> Fol.668. Rapport **Dok.MCZ** a fol. 671 et seq

<sup>37</sup> Fol.325

<sup>38</sup> Fol.50-51

<sup>39</sup> Ibid.

<sup>40</sup> Fol.52

*nizel u qabeż il-bieb tar-residenza ..... Kif għadda ezatt Raymond Debono, jidher li baqa' jħares lejn l-imputat. Jidher jitbaxxa ftit, nizel minn fuq l-għatba, deher reaching out, jiggebbed lejn il-pocket tax-xorts li kien liebes fis-side pocket, possibilment jidher li kellu xi haga twila f'idejh, harigha mill-pocket tan-naha tal-lemin u mbagħad nizel l isfel...". Ftit minuti wara fuq l-istess filmat, jidher il-vittma tiela bil-pass b'id waħda jzomm żaqqu fejn il-qmis n-naħa ta' żaqqu tidher kollha mċappas bid-demmm.*<sup>41</sup>

Minn filmat ieħor meħud minn CCTV camera oħra, giet maqbuda l-aggressjoni, fejn seta' jiġi nnotat l-imputat li kien *"b'żaqqu barra u bix-xorts... wieħed jista' jara mill-filmata li kellu xi haga f'idejh ghax hin minnhom anke dik ix-xi haga tidher tleqq fil-filmata u jagħti kontinwament lill-vittma daqqiet go żaqqu u jidher il-vittma hin minnhom jaqa' mal-art u l-aggressor, l-imputat jerga' jmur fuqu u jkompli jagħtih iktar daqqiet..."*<sup>42</sup>

L-għada li seħħ l-attakk fuq Zarb, l-Ispettur kellmu fl-isptar Mater Dei, fejn dan stqarr li huwa kellu xi kwistjonijiet żgħar ma' kuġinuh fuq xi kera jew ċens tar-residenza ta' Debono però għied bejniethom qatt ma kien hemm. Zarb stqarr mal-ispettur li dakinhar huwa kien miexi mill-isqaq sabiex imur lejn ir-residenza ta' ibnu, lemaħ lill-imputat fil-bieb però Zarb jgħid li ma kellmux. Kif appena Zarb qabeż ir-residenza tal-imputat, semgħu jgħidlu *"lilek noqtlok, dawwar wiċċu u rah johroġ is-sikkina minn ġol-but u bazikament ma tahx cans u baqa' jaggregatedih..."*<sup>43</sup>

Arnaud jikkonferma lil hu kien ha tliet stqarrijiet lill-imputat; waħda fid-19 ta' Settembru w tnejn oħra fl-20 ta' Settembru fejn għalkemm l-imputat irrakkonta xi kwistjonijiet li kien hemm bejnu w kuġinuh, żamm sieket meta ġie mistoqsi fuq l-każ.

Il-fatt li l-imputat baqa' sieket meta mistoqsi mit-tlett spetturi dwar l-aggressjoni tassumi importanza in kwantu meta jiġi ikkunsidrat l-Artikolu 533 tal-Kodiċi Kriminali.

---

<sup>41</sup> Fol.52-53

<sup>42</sup> Fol.53

<sup>43</sup> Ibid.

## Stqarrijiet tal-Imputat

Arnaud esibixxa l-istqarrijiet meħuda lill-imputat,<sup>44</sup> li lkoll ġew traskritti<sup>45</sup>. Fl-ewwel stqarrija meħuda lill-imputat nhar id-19 ta' Settembru 2019<sup>46</sup> fit-3:15pm, jirrizulta li meta mistoqsi fuq l-aggressjoni, Debono ma jwegibx għad-domandi li bdew isirulu. Dak li Debono qal kien li hu kuġin ta' Zarb li kien imurlu wara l-bieb "għaliex jiġi mal-bieb b'dik ir-ragħwa?...sitt xhur, wara sitt xhur jerga jiġi mmur l-għassa għal xejn...Ilha ġejja, dahalli ġewwa. Dahalli ġewwa tlett darbiet". Iżid li kellhom relazzjoni tajba tant li kien imur għandu, li hu bogħod żewġ minuti mixi.<sup>47</sup> Debono jsemmi li Zarb filli kien ikun hbieb miegħek "u x'hin ifettillu jiġi jrid joqtluk u b'halq rawha. Għaliex? Dik nixtieq nistaqsi jien. Għaliex? ... Dik nixtieq insaqsieha jien gol-Qorti...imma għaliex jien x'għamiltlek?".<sup>48</sup> Kien jgħix fl-istess residenza minn mindu kien tifel mal-ġenituri tiegħu, liema fond kien b'kera ta' LM12 li kien iħallasha lil Zarb. Semma kif għamel "garanzija" kontra Zarb għaliex kien imur għandu bir-rawgħa f'halqu fejn kien jagħmel żmien ma jersaqx lejha, imbagħad jerga jmur b'rabja għalih qisu xi hadd ikun tah l-steam. Dan gara "kemm il-darba".<sup>49</sup> L-aħħar li mar kienu xi ħames xhur qabel "Gie joffendini, jien ma nibzax minnek" u għalkemm kien għamel rapporti kontrih l-għassa dak inhar ma għamilx. Arnaud isemmi li għamillu rapport fit-13 tax-xahar, ħamest ijiem qabel l-aggressjoni "U l-għada ergajt mort għax rega gie".<sup>50</sup> Stqarr li Zarb kien f'diversi okkażjonijiet jmur fuqu, joffendieh u jinsulentah tant li ma beda jpoġġi l-kera l-Qorti biex jevitah. Jinsisti li għamel aktar minn rapport wieħed kontrih. Wara li gie mitkellem mill-pulizija "tawh l-steam iktar jiġi" u saħaq li xtaq ikun jaf għaliex kien jagħmillu hekk biex is-sitwazzjoni tirrorra.<sup>51</sup> Semma kif il-kwistjoni bejniethom kienet dwar il-kera tal-fond fejn jgħix għaliex filwaqt li hu kien lest iħallas lil Zarb 100 Euro, Zarb ried 185 Euro. Qal ukoll li Zarb jheddu li joqtlu tant li kien jaħseb li xi darba ser johroġ mid-dar u jaqla żewġ tiri.<sup>52</sup> Debono jistqarr li għalkemm ma jobgħodx lil Zarb kien urtat li dan ma riedx jaċċetta l-kera mingħandu.<sup>53</sup>

Debono jibda biex jiċċad li taha daqqiet b'mus lill-kuġinuh<sup>54</sup> u jishaq li kuntent li dan jgħaddi minn quddiemu iżda, meta ikkonfrontat li fir-rapport li għamel mal-pulizija kif ukoll fl-ittra li ntbagħtet lil Zarb mill-avukat tiegħu, jintwera kif

---

<sup>44</sup> Dok.KA3 a fol.70

<sup>45</sup> Dok.KV u Dok.KV1 a fol.92 et seq u 115 et seq rispettivament

<sup>46</sup> Fol.92 et seq

<sup>47</sup> Fol.95

<sup>48</sup> Fol.95-96

<sup>49</sup> Fol.98

<sup>50</sup> Fol.99

<sup>51</sup> Fol.100

<sup>52</sup> Fol.106

<sup>53</sup> Fol.107

<sup>54</sup> Fol.109



hu ma riedux jgħaddi minn quddiem daru w jammetti li dan kien biex Zarb "*ma jtinnix fastidju*" għaliex dan kien jgħaddi b'hafna rawgħa f'halqu.<sup>55</sup> Imbagħad jasal jichad li rah propju fil-jum li gie aggredit minnu stess "*Le ma rajtux jien*"<sup>56</sup>. Dikjarazzjoni insensata għall-aħhar meta l-imputat jidher jaggedixxi lil Zarb. Jikkonferma li l-sqaq fejn jgħix isservi ta' *short cut* biex Zarb jgħaddi għad-dar ta' ibnu.<sup>57</sup> Jammetti li **fil-jum tal-aggressjoni Zarb "*ma giex ihabbatli*"**.<sup>58</sup> Dwar l-aggressjoni tiegħu fuq Zarb, l-imputat ma jagħti l-ebda twegiba.<sup>59</sup>

Minn din l-istqarrija jidher biç-çar li dakinhar **Zarb ma kien għamillu assolutament xejn**, mhux kif jikkontendi meta jixhed *viva voce* fejn quddiem il-qorti jixhed li indanna għaliex Zarb beda "jomhot" kif għadda minn quddiemu. Għaldaqstant digà tohroġ divergenza bejn dak li qal *a tempo vergine* u dak li jixhed *viva voce*.

Fit-tieni stqarrija li ttieħdet lill-imputat nhar l-20 ta' Settembru 2019,<sup>60</sup> Debono għal darb'ohra jidher li għazel it-triq li ma jwegibx għad-domandi li bdew isirulu jew addirittura jinnega dak li kien qiegħed jiġi mistoqsi. Meta Debono gie muri l-filmata u mistoqsi fuqu, ikkonferma li r-raġel li deher fil-filmata kien "*Jien*".<sup>61</sup> Jirrizulta li f'nofs it-tieni stqarrija l-imputat għazel li jikkonsulta mal-avukat tal-fiducja tiegħu w għalhekk l-istqarrija tiegħu giet sospiza. Aktar tard propju fil-11:10am, tkomplet l-istqarrija tal-imputat fejn għal darb'ohra għazel li ma jwegibx għad-domandi li bdew isirulu minkejja li beda jiġi ikkonfrontat bir-ritratti u l-filmati tal-incident.

#### *CCTV Footage u Ritratti*

Il-Qorti analizzat sensiela ta' ritratti li ġew esibiti mill-Ispettur Arnaud li juru propju dak li iddeskriva l-Ispettur fix-xhieda tiegħu.

Dawn ir-ritratti ttieħdu minn filmati ta' *cctv cameras* li ngabru mill-Pulizija. Fil-fatt **PC965 Maverick Camilleri** jixhed li meta wasal fuq il-post tal-*stabbing* il-vittma kien qed jittieħed bl-ambulanza. Innota roqgħa ta' likwidu aħmar, suspettat demm, liema taqtir ta' likwidu aħmar baqa' sejjer għal gol-isqaq. Ix-xhud jgħid li huma mxew mat-taqtir sakemm eventwalment kien hemm roqgħa demm ohra fejn waqaf it-taqtir. Camilleri ra li l-imputat kien qiegħed jiġi

---

<sup>55</sup> Fol.109-110

<sup>56</sup> Fol.111

<sup>57</sup> Fol.111

<sup>58</sup> Fol.112

<sup>59</sup> Fol.113-114

<sup>60</sup> Fol.115

<sup>61</sup> Fol.118

mizmum mill-Pulizija fil-bieb tar-residenza tiegħu. Ftit 'l fuq mir-residenza ta' Debono kien hemm residenza li kellha l-cameras installati mal-faċċata fejn, wara li ra il-filmati flimkien mal-kollegi tiegħu, setgħu jaraw dak li kien gara. Camilleri jkompli jispjega li fil-filmati deher "persuna anzjana niezla 'l isfel fl-imsemmi sqaq u Raymond Debono fil-bieb. Malli l-persuna għaddiet, ftit sekondi wara hareg Raymond Debono warajh. U mbagħad jidher Raymond Debono jerga jidhol fir-residenza u ftit wara naraw lil dan l-anzjan tiela jzomm zaqqu."<sup>62</sup> **PS 512 Josef Gerada** jikkorobora x-xieħda tal-kollega PC965 u jispjega kif wara li analizzaw footage elevat minn cameras, lemħu lill-vittma niezle mill-isqaq, fejn deher għaddej minn quddiem ir-residenza ta' Raymond Debono.<sup>63</sup> Fl-għatba tal-bieb kien hemm Debono li **kif appena l-vittma qabeż ir-residenza tiegħu, Debono hareg għal warajh**. Ftit tal-hin wara deher il-vittma jzomm zaqqu w Debono jerga jmur lejn ir-residenza tiegħu.<sup>64</sup>

Fl-ewwel sett ta' ritratti mmarkati **Dok.KA**<sup>65</sup> ritratti nru. 1 u 2<sup>66</sup> fit-18 ta' Settembru 2019 (18:03:22 u 18:07:25 rispettivament), jidher l-imputat viċin bieb ta' residenza, b'zaqqu barra u liebes shorts skur u qorq. Ritratt nru. 3<sup>67</sup> (18:07:26) juri l-imputat fuq l-għatba ta' bieb biex fir-ritratt nru. 4<sup>68</sup> (18:08:02) jintlemaħ l-imputat għadu fuq l-għatba tal-bieb u persuna oħra maskili liebes qmis bajda miexi lejn id-direzzjoni tal-imputat, liema persuna hija Emanuel Zarb. F'ritratt nru.5<sup>69</sup> (18:08:09) **l-imputat deher qieghed iħares fiss fid-direzzjoni tal-vittma, filwaqt li l-vittma jidher għaddej minn quddiem l-imputat**. F'ritratt numru 6<sup>70</sup> (18:08:13) l-imputat jidher **iħares fid-direzzjoni li għadda Zarb**. F'ritratti numri 7 u 8<sup>71</sup> rispettivament, l-imputat jidher qieghed jitbaxxa w **iħares dritt lejn id-direzzjoni li ha Zarb, biex imbagħad fir-ritratti 9 u 10 (18:08:22), l-imputat jidher qieghed jidritta in an upright position u miexi lejn id-direzzjoni fejn għadda Zarb**. F'ritratt numru 10 b'mod partikolari, l-imputat jidher li qieghed **izomm oġġett rqiq f'idu l-leminija**.<sup>72</sup> Fir-ritratti numru 11 u 12<sup>73</sup>(18:09:25 u 18:09:26), jidher l-vittma u cioe' Emanuele Zarb għaddej bil-mixi, jzomm zaqqu b'idu x-xellugija w bil-qmis imċappsa bid-demmi.

---

<sup>62</sup> Fol.620-621

<sup>63</sup> Fol.623-624

<sup>64</sup> Fol.624-625

<sup>65</sup> Fol.56-61

<sup>66</sup> Fol.56

<sup>67</sup> Fol.57

<sup>68</sup> Ibid.

<sup>69</sup> Fol.58

<sup>70</sup> Ibid.

<sup>71</sup> Fol.59

<sup>72</sup> Fol.60

<sup>73</sup> Fol.61

Minn sett ta' ritratti mmarkati **Dok.KA1**<sup>74</sup>, tidher l-aggressjoni ta' Debono fuq Zarb. Fir-ritratti numri 1A u 2A<sup>75</sup> (17:42:38 u 17:42:39) jidher l-**imputat jzomm lill-vittma b'idu x-xellugija filwaqt illi idu l-leminija tidher mitfugha lura b'dana illi imbaghad idu tagħmel kuntatti f'zaqq il-vittma fuq in-naħa tax-xellug, f'dak li jidher bħala *stabbing movements*.**

Il-Qorti tosserva li l-ħin f'dawn l-*stills* ma jaqbilx ma ta' dawk li ġew esibiti bħala **Dok.KA**. Ir-raġuni għal dan hu li l-ħin tal-*cameras* ma kienx jikkorrispondi mar-*real time*; fatt li jiġi konfermat mill-espert **Keith Cutajar** fejn fir-rapport tiegħu jiddikjara li l-filmata meħud minn Sqaq il-Warda, Camera 1, kellu l-ħin li kien 27 minuta l-quddiem (minn *real time*).<sup>76</sup>

Fir-ritratti numru 3A u 4A<sup>77</sup>, il-Qorti setgħet tosserva lill-**imputat jippersisti billi jzomm lil Zarb mal-ħajt hu w jagħti b'idu l-leminija, filwaqt illi Zarb jidher jipprova jilqa' d-daqqa** li mill-provi rriżulta saret bi strument bil-ponta w li jaqta'. Ir-ritratti numri 5A u 6A<sup>78</sup>, juru li **wara l-vittma waqa' mal-art Debono baqa' jaggedih.**

F'ritratti 7A u 8A<sup>79</sup> għal darb' oħra jidhru l-**imputat u l-vittma, bil-vittma issa qam minn mal-art iżda jidher li qiegħed iżomm żaqqu b'idu x-xellugija filwaqt li baqa' jipprova jiddefendi lilu nnifsu mill-attakk ta' Debono.** F'dawn iż-żewġ ritratti, deher ukoll raġel li javvicina liż-żewġt irġiel waqt li kien qegħdin maqbudin fl-aggressjoni. Mill-provi jirriżulta li dan kien Mikiel Xerri.

It-tielet sett ta' ritratti pprezentati mill-Ispettur Arnaud u mmarkati **Dok.KA2**,<sup>80</sup> juru *close up* ta' xeni maqbuda fl-*stills* esibiti bħala **Dok.KA1**, fejn senjatament mir-ritratti nru. 6C<sup>81</sup> u 7C<sup>82</sup>, il-Qorti faċilment tara l-vittma mal-art bl-**imputat b'ogġett, f'ghamla ta' sikkina zghira tleqq f'idu l-leminija.**

F'dawn ir-ritratti, u mhux anqas mill-filmata esibiti, jidher **Zarb fil-ħin li qed jinżamm marsus mal-ħajt mill-imputat filwaqt li l-istess imputat jagħtih numru ta' daqqiet, l-ewwel fil-parti ta' fuq, lejn sidru**<sup>83</sup> imbaghad taħt żaqqu.<sup>84</sup> Meta Zarb hu mal-art Debono jidher fuqu jixxuttjah b'siequ filwaqt

---

<sup>74</sup> Fol.62-65

<sup>75</sup> Ibid.

<sup>76</sup> Fol.235

<sup>77</sup> Fol.63

<sup>78</sup> Fol.64

<sup>79</sup> Fol.65

<sup>80</sup> Fol.66

<sup>81</sup> Fol.68

<sup>82</sup> Fol.69

<sup>83</sup> Fol.66

<sup>84</sup> Fol.67

li l-oġġett ileqq għadu jinżamm f'idu l-leminja.<sup>85</sup> Xena li tikkorobora bi sħiħ it-testimonjanza ta' Emmanuele Zarb.

Fir-rapport ta' **Keith Cutajar**, l-għemil brutali w maħsub tal-imputat johrog iżjed fid-deher tenut kont li l-espert jirnexxielu jkabbar ritratti li juru preċizament lill-imputat, li f'idu l-leminja jidher iżomm oġġett twil, jagħti daqqiet bla ħniena lil Zarb. Dan wara li qabel l-aggressjoni l-imputat l-ewwel jidher miexi fit-triq<sup>86</sup> u wara jidher fil-bieb jistenna.<sup>87</sup> Waqt li l-aggressjoni hi maqbuda minn *camera* li kellha 27 minuta l-quddiem mill-ħin reali biex b'hekk jidher li sa minn ħames minuti qabel (18:03:27),<sup>88</sup> l-imputat kien qed jitlajja quddiem biebu u kif appena fis-18:08 jgħaddi minn quddiem biebu Zarb - li fl-ebda ħin ma jidher iħares lejh - Debono **dan dlonk ibiddel id-direzzjoni tiegħu, jinzel minn fuq l-għatba ta' biebu w imur vlegġa għal warajh!**<sup>89</sup>

Dan jikkoroboraw wkoll l-ewwel verżjoni li Zarb taha lill-espert **Perit Richard Aquilina** fejn semma kif hekk kif għadda minn quddiem bieb Debono "*kien fil-bieb u qal xi diskors li kien bhal botta....Wara li hu, (Emanuel) kien qabeż il-bieb tiegħu, dak mar warajh u qallu "Noqtlok", hareg mus mill-but tal-lemina, beda jxejru lejh u laqtu f'idu xellug u fuq zaqqu*".<sup>90</sup> Qatt qabel dakinhar ma kien ġie mhedded mill-imputat u dan juri li Zarb ma qagħadx ifittex biex ižejjen l-istorja tiegħu.

Tajjeb jingħad mal-Perit Aquilina, Zarb ma jsemmi xejn dwar li kien sejjer itella' l-ħasira tal-bieb t'ibnu iżda li kien sejjer jara lin-neputih.<sup>91</sup> Jibqa' l-fatt li din id-divergenza f'dawn id-dettalji, liema dettalji ma jeskludux lil xulxin, ma tista' qatt tbiddel dak li attwalment seħħ meta Zarb għadda minn quddiem l-imputat li kien fuq l-għatba w aggedih meta nifdu diversi drabi b'mus!

Minn *stills* maħruġa minn camera fi Triq Katerina Sammut, liema *cameras* kellhom il-ħin tagħhom sinkronizzat ma dak reali, f'*Camera 3* fl-17:15:22 hrs jidher l-imputat liebes *t-shirt* blu, *shorts* skur w karkur għaddej mill-sqaq.<sup>92</sup> Fuq l-istess *camera* fil-17:42:35 fil-bogħod jidhru żewġ persuni b'ilbies li jaqbel m dawk tal-vittma w l-imputat f'distanza ravviċinata, jissaraw<sup>93</sup> fejn wara li r-ritratt jiġi *zoomed in* jidher **l-imputat jattakka lill-vittma li hu marsus mal-ħajt**

---

<sup>85</sup> Fol.68-69

<sup>86</sup> Fol.183

<sup>87</sup> **Dok.KA** fol.56-57

<sup>88</sup> Fol.56

<sup>89</sup> Fol.58-60

<sup>90</sup> Fol.298-299

<sup>91</sup> Fol.314

<sup>92</sup> Fol.183 Ritratt 18

<sup>93</sup> Ritratti 34-39 a fol.199-204

**tal-sqaq b'movimenti b'idejh il-leminja lejn zaqqu.**<sup>94</sup>**Strument ileqq jidher f'id il-leminja waqt li l-vittma jipprova jimbottah lura.**<sup>95</sup> Marki ta' tiċpis jidhru fuq il-qmis tal-vittma.<sup>96</sup> Wara li l-vittma hu mixħut mal-art jidher **l-imputat f'attakk frenetiku iballatlu bis-sieq waqt li l-vittma jipprova jilqa' l-swat.**<sup>97</sup> Fil-ħin kollu tal-attakk l-imputat jidher bla flokk li kien liebes xi nofs siegħa qabel.<sup>98</sup> Immagini li titkellem volumi dwar l-intenzjoni w l-karattru ta' Debono li baqa kompost fejn, minkejja li qed jara lil Zarb midrub, jitlaq minn fuq il-post iħares lejħ mingħajr ma jgħinu.<sup>99</sup>

Minn *camera* li kienet tinsab fi Sqaq il-Warda u li kellha l-ħin tagħha 27 minuta l-quddiem mill-ħin reali, turi kif fil-ħin tal-*cctv* 18:08:01 jidher dieħel fl-isqaq Zarb<sup>100</sup> fejn minuta wara, fil-18:09:26, jidher tiela lura iżomm zaqqu b'tiċpis hamrani fid-deher<sup>101</sup>. Dan juri l-premeditazzjoni tal-azzjoni ta' Debono li żvolgiet f'sekondi.

L-imputat **Raymond Debono** għazel li jixhed u beda biex jispjega kif ilu jgħix il-Għargħur minn ċkunitu, fejn kien jgħix flimkien ma' ommu, missieru u erba' ħutu. Il-post li jgħix fih Debono huwa nofs tal-familja tiegħu w in-nofs l-ieħor huwa propjetà tal-familja ta' kuġinuh u dwaru hemm kwistjoni ma Zarb.<sup>102</sup> Id-dizgwid ma Zarb kien ilu għaddej snin fejn saħansitra jallega li Zarb kien isawwat lil ommu (omm Debono). Ikompli li wara l-mewt t'ommu fl-2003 kien imur jagħmel rapport l-għassa kull meta Zarb kien jagħmillu xi haġa, fejn kien jispjegalhom li Zarb kien jobzoqlu, jgħajru w joffendieħ.<sup>103</sup> Ir-rapporti li esibixxa Zarb madanakollu juru li qatt ma gie skambjat kliem, *multo magis* li qatt sar xi tghajjir minn Zarb.<sup>104</sup>

Debono esibixxa tlett rapporti<sup>105</sup> kif ukoll dak li l-imputat isejjah bhala garanzija magħmulha lil Zarb fl-2012.<sup>106</sup> Minbarra r-rapport magħmul sitt ijiem qabel l-incident, iż-żewġ rapporti l-oħra saru wara l-istess każ fejn madanakollu toħroġ fid-deher l-ossessjoni tal-imputat fuq Zarb, fejn ilmenta mill-fatt li Zarb beda

---

<sup>94</sup> Fol.203

<sup>95</sup> Fol.205

<sup>96</sup> Fol.207 u fol.216

<sup>97</sup> Fol.209-210

<sup>98</sup> Fol.183

<sup>99</sup> Fol.212

<sup>100</sup> Ritratt 104 a fol.269

<sup>101</sup> Fol.271

<sup>102</sup> Fol.793-794

<sup>103</sup> Fol.794-795

<sup>104</sup> Vide rapporti esibiti **Dok.RD** a fol. 800 et seq

<sup>105</sup> **Dok.RD** a fol.800 et seq. Konfermati minn PC 2106 Axiak u PC2141 Cutajar a fol.814 et seq

<sup>106</sup> **Dok.RD1** a fol.810

jisgħol meta rah u mexa wara l-karozza tiegħu.<sup>107</sup> Incidenti oħra li għamel rapport dwarhom huma li skond hu Zarb kien jobżoq lejn id-direzzjoni tiegħu iżda qatt ma laqtu.<sup>108</sup>

Dakinhar tal-aggressjoni Debono jgħid li kien fil-bieb jistenna l-qattus w ra lil Zarb li għamel ġest li ser “jomħot” u “*Intlift minn sensija....kont mitluf minn sensija*” tant li lil Mikiel Xerri, li kien mar hdejhom, lanqas biss rah.<sup>109</sup>

Tajjeb jiġi mfakkar li fl-istqarrija tiegħu l-imputat ma jagħmel l-ebda riferenza għal xi provokazzjoni da parti ta' Zarb, anzi jgħid li dakinhar ma kienx mar iħabbatlu, “*ma ġiex iħabbatli*”,<sup>110</sup> w daqstant iehor ma jsemmi li lemaħ lil Zarb “jomħot”! Lanqas ma semma qtates f'xi wahda mit-tlett stqarrijiet li taha.

Mix-xieħda tiegħu jidher manifest kemm l-imputat kien irrabjat għall-fatt li kien ser jispiċċa mkeċċi minn dik li kienet dar tfulitu, fejn trabba ma familtu. Jispjega dak li seħħ dakinhar li Zarb safa ferut: “*Jien kont qed nistenna l-qattus fuq din in-naha fuq in-naha tax-xellug ghax il-qattus kien jiġi min hemm u hu gie minn naha tal-lemin, u ma nistax nigdeb hu ha nghidlek x'kien qed jigri dan l-aħhar kien ezempju daqqa nohrog nixtri nagħmel tlett seighat jew siegħa daqqa nohrog il-bahar kuljum kif nohrog ma niltaqax miegħu kif nidhol niltaqgħa miegħu. Quddiem il-knisja hemm bank kien joqghod jistennini hemm jekk nagħmel tlett siegħat satejn kif jara li qed nfittex parking joqghod diehel u hireg mil-isqaq għal-provokazzjoni.*” Ix-xieħda tal-imputat timmanifesta li dak li seħħ ma seħħx wara provokazzjoni iżda seħħ bi **tpattija w ritaljazzjoni!** Fil-fatt Debono jiddikjara li jiddispjaċiħ għal dak li seħħ u “*Jien qatt ma ridt nagħmel dak li għamilt heq imma ma flahtx izjed giet dalma fuqi* kif jgħid il-proverbju il-garra gejjja u sejra fl-aħhar tinkiser. Jien x'hin kont immur l-għassa kuljum kont immur kienu jgħiduli mhux veru gieli fimtni dik hi l-verita u hemm Dicembru hemm 2002 hemm l-garanzija ta' Dr. Anglu Farrugia”.<sup>111</sup>

L-aħhar rapport li għamel fil-konfront ta' Zarb nhar it-13 ta' Settembru, 2022<sup>112</sup> jurih bhala persuna urtata bil-fatt li fil-jum ta' qabel, għall-istess hin ta bejn il-17:00 u 18:30, Zarb għadda mill-isqaq. Jiġi mfakkar li *stills* juru li fil-jum li attakka lil Zarb l-imputat kien qiegħed għa fl-sqaq sa mill-17:15<sup>113</sup> u minuti wara jidher fuq l-għatba iħares il-fuq. Appena Zarb għadda minn quddiemu, kien pront jinfexx f'attakk bla ħniena billi fajjarlu daqqiet ta' mus. Baqa' ma deher ebda qattus la qabel u lanqas wara! **Debono kien fuq l-għatba jistenna lil Zarb**

---

<sup>107</sup> Fol.804

<sup>108</sup> Fol.808

<sup>109</sup> Fol.796

<sup>110</sup> Fol.112

<sup>111</sup> Fol.798

<sup>112</sup> Konfermat minn WPC106 Axiak a fol.814-815

<sup>113</sup> Fol.183 Ritratt 18

u mhux xi qattus. Hu ovvju li għall-imputat, u għal xi raġuni li jaf hu biss, Zarb ma kellux jgħaddi minn dak l-sqaq. Kien għalhekk li hareġ sentinel fuq l-għatba biex jiżgura ruħu li Zarb ma jgħaddix u jekk jgħaddi jkun hemm konsegwenzi, kif fil-fatt seħh.

Jikkonferma li dakinhar għalkemm ma tkellmux, ħarsu bl-ikrah lejn xulxin “*Jiena ma nixtiqax jgħaddili minn hemm*”<sup>114</sup>; sqaq frekwentat mill-pubbliku in generali kif jixhdu id-diversi filmati li juru l-isqaq bħala trejqa ffrekwentata sew. Tajjeb jingħad li ma ngabet l-ebda prova li Zarb kien tassew ġie projbit milli jgħaddi minn dak l-isqaq, iżda kollox jindika li din kienet biss xewqa tal-imputat li madanakollu qatt ma ssarrfet f’xi projbizzjoni simili għal Zarb. L-ittra legali li skond hu intbagħtet lil Zarb biex ma jgħaddix mill-sqaq ma tghid xejn minn dan iżda permezz tagħha Zarb ġie interpellat seba’ snin qabel il-każ odjern sabiex ma jkellimx, javviċinax jew jimmoleta lill-imputat.<sup>115</sup> Għaldaqstant il-fatt li Zarb baqa’ jgħaddi mill-sqaq ma setgħet qatt titqies bħala att provokatorju.

Il-verżjoni tal-imputat m’għandhiex mis-sewwa. Filwaqt li kif intqal mir-ritratti u mill-filmati - li nqabdu minn tlett *cameras* differenti - ma jidher l-ebda qattus, dak li rriżulta minflok hu li minn nofsiegħa qabel (17:15:22 fuq *Camera 3*) Debono kien ġa fl-sqaq<sup>116</sup> biex ftit wara fil-17:42:35 Zarb kien qed jiġi aggreddi mill-imputat ftit l-isfel mir-residenza tal-imputat, mill-għatba li kien qed jistenna fuqha l-imputat. Konsegwentement minn hawn jirriżulta li kien **Debono li segwa lil Zarb** u fl-ebda ħin ma jidher li Zarb ipprova javviċinah!

Tajjeb jingħad li mill-filmati **fl-ebda ħin ma jidher li Zarb idawwar ħarstu** lejn l-imputat u lanqas li għamel xi **mossa** simili bħal ma jiddeskrivi Debono u cioe li kien ser “jomħot”, xi haġa li tisemma l-ewwel darba fix-xieħda *viva voce* u mhux f’xi stqarrija li rrilaxxa.

L-imputat jiddikjara li Zarb kien jipprovokah iżda fi kliemu dan seħh f’ Marzu 2020, u Lulju 2021<sup>117</sup> - incidenti li seħhew wara l-aggressjoni w għalhekk qatt ma jistgħu jitqiesu bħala atti ta’ provokazzjoni li xprunaw l-imsemmija aggressjoni!

Debono jishaq li zamm il-mus fuqu għaliex kien imur fl-egħlieqi w jimlew l-ixkejjer biex jaqtaw l-ispag tal-murtali għalkemm ma ngabitx farka ta’ prova li dakinhar kien f’ xi għalqa jew kien qed jaħdem in-nar jew xi xogħol ieħor li kien

---

<sup>114</sup> Fol.802

<sup>115</sup> **Dok.RD1** a fol.810

<sup>116</sup> Fol.183 Ritratt 18

<sup>117</sup> Fol.797

jirrikjedi li jg'orr mus fuqu. Għalhekk ma ngabet l-ebda raġuni li għandha mis-sewwa għaliex fil-5pm meta suppost, skond hu, qed jistenna l-qattus jasal, kellu għalfejn iżomm mus fuqu! Aktar jagħmel sens li malli reġa' rah għaddej minn sqaq li skond hu kien projbit milli jgħaddi minnu, dan tant indanna li hebb għalih!

Kif ġa saret riferenza aktar il-fuq, il-post fejn instabet id-dmija tagħti l-istorja tagħha. Mill-*footage* jidher Debono kien fil-bieb jistenna, filwaqt li l-qtar tad-dem nstabu aktar l-isfel mir-residenza ta Debono. Dan jimmanifesta l-fatt li **Zarb kien laħaq skorra l-bieb ta' Debono w baqa' miexi l-isfel fit-triq** meta Debono rehilha għal warajh bil-mus. Dawn il-fatti indubbitati ixxejnu għal kollox it-teži tal-imputat li dak li seħh kien sforz ta' provokazzjoni. Kien Debono li niezze għal wara Zarb hekk kif rah għaddej minn quddiem biebu fejn nifdu bil-mus għall-bosta drabi f' sidru w f' zaqqu!

### L-ewwel Imputazzjoni

#### *In-natura tal-Ġrieħi*

L-espert mediku **Lt. Col. Dr. Peter Paul Vassallo**, li eżamina lil Zarb, xehed li meta eżamina l-vittma dan kien fuq l-*operating table*, fejn innota li dan kellu "*parti mill-musrana iz zghira barra minn zaqqu b tal anqas toqba wahda gewwa il musrana li kienet qiegħed tnixxi il kontenut tal musrana. Sa dan it tant kelli xi feriti oħra ukoll wahda minnhom kienet twila kwazi pulzier, xi 2.5cm fuq in naħa, fl id ix xelluga fuq in naħa medjali għal hawn hekk... kellu id fil pala forma tal ittra L ferita bhala li kienet centimetru b centimetru u nofs barra minn dawn kellu ukoll ferita oħra wiesa xi pulzier u f'dak li insejhulu left...region*"<sup>118</sup>. Vassallo jkompli li l-vittma "*kellu ferita oħra wiesa xi pulzier fir regun illi insejhulu...dan ir reggun jiġi ezatt taht il kaxxa ta sider lejn in nofs dawn huma feriti kompatibbli ma strument li jaqta u li fih min tal inqas wiesa ta xi pulzier kif jidher min dawn il feriti*"<sup>119</sup>.

Vassallo ippreżenta r-rapport tiegħu<sup>120</sup> filwaqt li spjega li Emmanuele Zarb kien sofra minn diversi feriti fuq persuntu li "*huma kompatibbli ma' daqqiet kaġunati minn strument li jaqta' u bil-ponta u dawn irrekjedew interventi kirurġiċi sabiex ifiqu u li kienu ta' natura gravi skond il-kodici kriminali.*"<sup>121</sup> Iżid li meta eżamina lil Zarb waqt li kien fuq il-mejda tal-operazzjoni, sab li kellu ferita wiesgħa madwar 2.5 centimetri fil-*left infra clavicular region*, li jiġi fuq in-naħa tax-xellug taht il-*clavicle*, filwaqt li kien hemm ferita oħra "*more or less l-*

---

<sup>118</sup> Fol. 347-348

<sup>119</sup> Ibid.

<sup>120</sup> Dok.PPV a fol.389 et seq

<sup>121</sup> Fol.384



*istess daqs, 2.5cms, dak li nsejjhulu sub xyfoil region jigifieri fin-nofs that ezatt il-kaxxa tas-sider. Imbaghad kien hemm ferita oħra fiz-zaqq illi ikkagunat li harget il-musrana z-zghira, loops of small bowel u kien hemm tal-inqas toqba wahda fil-musrana wkoll u kien qed jillikja l-kontenut, il-materjal mill-musrana... Imbaghad kien hemm feriti oħra fl-id ix-xellugija fil-pala tal-id, medial aspect u l-oħra kienet forma ta' 'L' fil-pala tal-id minnha nnifisha. 'L' kienet tiffirma ovojament il-horizontal u l-vertical, il-vertikali kien xi 1cm u l-orizzontali kien xi 1.5cms."*<sup>122</sup>

Vassallo ezamina wkoll lill-imputat għewwa l-lock up fejn innota li dan beda jirtogħod. Debono kellu għerha fuq il-forearm tal-id ix-xellugija ta' ċirca ċentimetru filwaqt illi fin-naħa tad-driegħ il-leminija kien hemm ferita oħra li kien fiha xi 3.4 jew 3.5 ċentimetri kif ukoll xi tbenġil warajha. Itemm ix-xieħda tiegħu b'osservazzjoni importanti; meta ezamina lil Debono dan kien anzjuż iżda mhux taħt shock.<sup>123</sup> Fir-rapport minn tiegħu Dr. Vassallo ikkonkluda li diversi kienu l-feriti mgarrba minn Zarb, liema feriti kienu kompatibbli ma' daqqiet ikkagunati minn strument li jaqta u bil-ponta. Dawn il-griħi **rrikjedew interventi kirurġiċi** sabiex ifiqu biex b'hekk ikklassifikhom bħala ta' **natura gravi**.<sup>124</sup>

**Dr. Mario Scerri**<sup>125</sup>, espert mediku nkarigat mill-Qorti, spjega kif mill-*medical file* ta' Zarb instab li dan kien sofra ferita fuq il-*left upper quadrine* taż-zaqq u li minnha kien hemm ***evisceration tal-musrana ż-zghira***, billi hargitlu l-musrana barra. Din il-ferita kienet kompatibbli ma ***stab wound*** magħmula minn strument li jaqta u bil-ponta. Il-*medical file* wera li l-kirurgu iddecidiet li tagħmel *emergency exploration* fejn gie konfermat li l-**imsaren kienu mtaqqbin minn żewġ postijiet** u kien ħiereg il-materjal fiz-zaqq.

Dr. Scerri ikompli, "*Operat u ghamlet sew, ovojament ghamlitlu incision oħra u rizultat ta' dan, dana baqa' bl-istab wounds li kellu f'zaqq, kellu incizzjoni oħra rizultat tas-surgical incision li sariltu u mbaghad fuq sidru kellu marka oħra li qal li ntlaqat b'sikkina fuq sidru pero' dik ta' natura hafifa peress li ma ppenetratx il-kavita' toracika. Il-lezzjoni li kellu fuq sidru, fuq in-naħa tax-xellug tas-sider ma kinetx iktar fondabbli, kienet weisgha, allura kklassifikata bhala incizzjoni, ma ppenetratx it-torasic cavity. Il-lezzjoni l-perikoluza biex nghid hekk kienet tal-abdomen illi ppenetrat l-abdominal cavity u taqbed minn zewg postijiet l-imsaren. Ried jiġi operat bilfors ghaliex inkella certament kien imut b'xi peritonite. L-operazzjoni irnexxiet, baqa' tajjeb u baqa' b'sahhtu u **permanentement ma hemmx xi konsegwenzi fuq il-funzjoni**".<sup>126</sup> Ix-*

---

<sup>122</sup> Fol.385

<sup>123</sup> Fol.386

<sup>124</sup> Fol.398

<sup>125</sup> Fol.716

<sup>126</sup> Fol.717

xhud ikkonferma li għalkemm Zarb hareġ mill-isptar wara sitt ijiem, kellu bżonn madwar sitt ġimghat sabiex ifiq kompletament.<sup>127</sup>

Mir-ritratti esibiti mit-tabib Scerri, il-Qorti setgħet tosserva ukoll li sentejn mid-data tal-incident għal meta ġie eżaminat mit-tabib, xorta waħda jiġi nnotat *scar tissue* li baqgħu viżibbli b' mod ċar.

Fir-rapport tiegħu, Dr. Scerri jikkonkludi illi f' riziultat tal-incident li seħħ fit-18 ta' Settembru 2019, il-vittma Emanuel Zarb sofra "*ferita fuq il-left lower quadrant taż-zaqq, li minnha kien hemm evisceration tal-ismall bowel. ....ma kienx hemm evidenza t'intraperitoneal fluid u kien hemm zewg perforazzjonijiet zghar tal-bowel li gew suturati; Illi c-cikatrici fuq is-sider tal-vittma, kienet b' riziultat ta' incizjoni magħmulha minn strument li jaqta' u bil-ponta li iżda ma ppenetrax il-kavita' toracika u għalhekk klassifikata bhala lezjoni ta' natura hafifa*".<sup>128</sup> Dwar il-lezjoni fuq in-naħa tax-xellug taż-zaqq, din **ippenetrat l-abdominal cavity** u nvolviet l-imsaren u għalhekk hija "*klassifikata bhala lezjoni ta' natura gravi*".<sup>129</sup>

Dawn ir-rizultanzi jsibu konferma mill-**Konsulent Kirurgu Ms. Angela Sultana** li xehdet li eżaminat lil Zarb hekk kif idahħal l-emergenza u ġie stabilised, "*Meta eżaminajtu kellu xi feriti f' zaqq u fin-naħa l-parti ta' isfel. .... kellu feriti kollha on the left, ferita on the lower chest u kellu tnejn oħra fin-naħa tax-xellug ta' zaqq u l-oħra hdejn iz-zokkra u kellu wkoll xi feriti f' idejh tax-xellug. Kellu il-ferita aktar l isfel fuq in-naħa tax-xellug kellu l-musrana z-zghira hierga u bdiet tillikja l-kontenut tal-musrana z-zghira, jkun likwidu. .... l-musrana z-zghira kienet hierga minn zaqq, kellha nnizluh it-theatre biex noperawh. Hawnekk ghandi kopja tal-operation note u tiddekrivi wkoll il-feriti li kellu. Hawnekk fin-naħa ta' fuq taht din l-għadma, il-clavical, left clavical kellu ferita 3 cms long, kienet a clean cut incision. Fil-lower chest on the left ukoll fuq in-naħa tax-xellug kellu ferita oħra li jien indikajtha AB u kienet hames centimetri minn nofs tibda jifigieri 5 cms to the left tibda din il-ferita u kienet l-istess qisha xi 3 cms long. Imbagħad kellu ferita oħra iktar l isfel miz-zokkra on the left li kienet 6 cms u qed tippenetra oovjament l-entire thickness tal-abdominal wall ghax il-musrana z-zghira kienet hierga minnha u minn din il-parti tal-musrana li kienet fuq zaqqu [vide ritratt a fol.395] kien hemm zewg toqbiet fil-musrana, jigifieri kienet ittaqbet. Kellu wkoll ferita oħra zghira, 2cms hdejn iz-zokkra. Imbagħad ftahna z-zaqq biex dik il-musrana li kienet fuq barra dahhalniha fuq gewwa u hit il-musrana fejn kien hemm it-toqbiet biex ma jibqax jillikja l-kontenut tal-musrana. Hsilna kollox sew hemm gew, hallejt drain oovjament wara injury bhal dik biex just in case fejn issewwi tkun taf. Kollox kien stabbli, ergajt ghalaqt u kellu skin clips u mbagħad kellu l-feriti li kellu fuq idejh in-naħa tax-xellug ukoll li kienu dawn li ser nghidlek. Kellu **wahda fir-***

<sup>127</sup> Fol.718

<sup>128</sup> Fol.732

<sup>129</sup> Fol.733

*wrist, 3cms superficjali imma il-ferita li kellu fuq ir-wrist ma kinetx qed taffetwalu t-tendons jew in-nerovituri ghax meta ezaminajnih kien jista' icaqlaq idejh sew u ma kienx hemm loss of sensation u kellu ferita fuq din in-naħa nghidulha [recte: hypothenar eminence] 3cms ukoll. Ma affetwat xejn ghalaqniha u kellu **oħra fuq is-subghajh tac-curkett on the left, 1cm u l-istess hetniha.** Wara l-operation ittieded is-sala, post of recovery tiegħu kienet smooth u hu dahal fit-18 u fl-24 ta' Settembru kien illicenzjat mill-isptar, tal-istess xahar"<sup>130</sup>.*

**Dr. James Borg** ukoll kien ezamina lil Zarb meta iddaħħal l-isptar. Sab li Zarb "*20cm wound over the external area, 2cm wound on the left fractural area, 1cm stab wound laceration of wrist, 2 cm laceration.....stab wound*".<sup>131</sup> Dr. Borg jikkonferma li sussegwentement Zarb instab li sofra *laceration of the intestine*. Minħabba n-natura tal-ġrieħi, il-vittma kellu jittieħed l-*operating theatre* peress li kellu l-imsaren ħerġin mill-ferita ta' żaqqu. Dr. Borg kkonferma ukoll li l-ġrieħi kienu "*life threatening*".<sup>132</sup>

It-tpiġġija fuq l-*Operation Report Sheet* turi id-daqqiet diversi li sofra Zarb.<sup>133</sup> M'hemmx dubbju li dawn id-daqqiet estendew mill-idejn, fil-pala tal-id u fuq il-polz, għall-sidru u għal żaqqu fejn l-*abdominal cavity* ġiet minfuda.

Dwar ġrieħi fl-idejn il-Qorti tal-Appell għamlet is-segweni konsiderazzjonijiet fid-deċiżjoni **Il-Pulizija vs Bernard Briffa u Stephen Catania**<sup>134</sup>

..... mhux kull lacerazzjoni fil-wiċċ tista' titqies bħala tali li twassal għal fregju. Lanqas ma nistgħu ngħidu li kull marka fil-wiċċ hija sfregju.....

Illi l-appellanti iressaq lanjanza oħra sussidjarja għal dik marbuta mal-apprezzament tal-provi meta jilmenta illi ma hemmx prova illi l-ġrieħi sofferti mill-parti leza kienu ġrieħi gravi fit-termini ta' l-artikolu 216(1)(b) billi ma giex ippruvat illi l-lacerazzjoni li soffrew f'wicchom hallielhom marka permanenti. Illi l-Qorti ezaminat mill-gdid ix-xhieda tat-tobba u konsulenti li kienu involuti fil-kura li ircevev iz-zghazagh taljani wara l-agressjoni subita minnhom. Fost id-diversi ġrieħi li soffrew jidher illi kien hemm lacerazzjonijiet fil-wiċċ li kien jenhtiegilhom il-punti. Issa l-appellanti jikkontendi illi ma hemmx provi fl-atti li jindika illi il-lacerazzjonijiet subiti hallew xi marka permanenti fil-wiċċ konsistenti fi sfregju biex b'hekk qed ifixkel dak li huwa sfregju fil-wiċċ mal-mankament fil-wiċċ u ukoll il-klassifikazzjoni tal-gravita tal-ferita subita. Dan għaliex "***l-ligi ma tirrikjedix li dana l-isfregju jipperdura għal xi zmien partikolari; sfregju fil-wiċċ (jew fl-għonq jew f'wahda mill-idejn) anke ta' ftit granet jibqa' sfregju għall-finijiet ta' l-imsemmija disposizzjoni. Il-permanenza ta' l-isfregju hi rilevanti biss meta abbinata mal-gravita, tagħti lok għal hekk imsejjha "offiza gravvissima" skond l-artikolu 218 (1) (b) tal-Kodiċi***

<sup>130</sup> Fol.748-749. Vide *Case Summary, Dok.AS-Dok.AS3* a fol.753 et seq

<sup>131</sup> Fol.633

<sup>132</sup> Fol.633-634

<sup>133</sup> **Dok.AS1** a fol.756

<sup>134</sup> Qorti tal-Appell Kriminali. Per Onor. Imħallef Edwina Grima , 31/05/2017; Appell Nru. 195/2016

*Kriminali.*<sup>135</sup> Fuq kollox l-**"sfregju, mill-banda l-oħra u a differenza ta' mankament, hija kull hsara li tista' ssir fil-regolarita' tal-wiċċ, fl-armonija tal-lineamenti tal-wiċċ, u anke f'dik li hija s-sbuhija tal-wiċċ. Skond ġurisprudenza ormai pacifika, din il-hsara li tammonta għal sfregju trid tkun vizibbli minn distanza li hi dik "li soltu jkun hemm bejn in-nies meta jitkellmu ma' xulxin**<sup>136</sup>.*"* Inghad ukoll illi **"Jekk l-isfregju jkun semplici jew gravi u permanenti hija kwistjoni ta' gradazzjoni; imma l-isfregju jkun hemm dejjem, jekk ikun hemm dik ic-cikatrici**<sup>137</sup>.*"*

Tenut kont tal-ġrieħi fuq l-idejn, issir riferenza għas-sentenza tal-Qorti tal-Appell Kriminali **Il-Pulizija vs Joseph Garrett:**<sup>138</sup>

Issa l-ewwel aggravju huwa dwar in-natura tal-ġrieħi. L-appellant issottometta li l-ġrieħi ma damux u allura ma jistgħux jitqiesu ġrieħi li jaqgħu taħt l-artikolu 216 tal-Kap 9. Izda l-ġurisprudenza tal-Qorti tal-Appell Kriminali fil-5 ta' Frar 1998 fil-każ **'Il-Pulizija versus Fortunato Sultana'** qalet hekk:

*'Skont l-artikolu 216(1)(b) tal-Kap 9, l-offiża fuq il-persuna hija gravi jekk, fost ċirkostanzi oħra, iġġib sfregju fil-wiċċ. Il-Liġi ma tirrikjedix li dan l-isfregju jipperdura għal xi żmien partikolari; sfregju fil-wiċċ (jew fl-għonq jew f'waħda mill-idejn) anke ta' ftit granet jibqa' sfregju għall-finijiet tal-imsemmija dispożizzjoni. Il-permanenza ta l-isfregju hi rilevanti biss meta, abbinata mal-gravita', tagħti lok għal hekk imsejġha 'offiża gravivissima' skont l-artikolu 218 (1)(b) tal-Kap 9.'*

Għal dak li huwa sfregju jew mankament, il-Qorti qed tagħmel referenza għall-każ **'Il-Pulizija versus Paul Spagnol'** tat-12 ta' Settembru 1996 (Volume LXXX) fejn intqal hekk:

*'B'mankament fil-wiċċ il-ligi qed tirreferi għal kull deterjorament tal-aspett tal-wiċċ li, anke mingħajr ma jnissel ribrezz jew ripunjanza, jipproduċi sfigurament "cioe' peggioramento d'aspetto notevole o complessivo o per l'entita' della alterazione stessa, o per l'espressione d'assieme del volto". Sfregju, mill-banda l-oħra u a differenza ta' mankament, hija kull hsara li tista' ssir filregolarita' tal-wiċċ, fl-armonija tal-lineamenti tal-wiċċ, u anke f'dik li hija s-sbuhija tal-wiċċ. Skont ġurisprudenza ormai pacifika, din il-hsara li tammonta għal sfregju trid tkun vizibbli minn distanza li hi dik "li soltu jkun hemm bejn in-nies meta jitkellmu ma' xulxin". Skolorament tal-gilda jista' jipproduci kemm sfregju kif ukoll mankament fil-wiċċ. Is-snien mħumiex parti mill-wiċċ, għalkemm it-telf ta' ħafna snien jistgħu jgħibu kemm sfregju kif ukoll mankament minhabba l-effett li jistgħu iħallu fuq il-wiċċ u speċjalment fir-reġjun tal-ħalq. Pero' la t-tul ta' l-infermita' u lanqas il-permanenza o meno tagħha m'humta rilevanti għall-finijiet tas-subartikolu 216 (1)(b).'<sup>139</sup>*

U għall-kompletezza l-Qorti qed tirreferi għal dak li qalet il-Qorti tal-Appell Kriminali fil-każ **'Il-Pulizija vs Generoso Sammut'** tat-2 ta' Awissu 1999 dwar l-offiża fuq il-persuna:

*'Hi żbaljata l-idea, spis ventilata, li biex issir il-prova skont il-Liġi u sal-grad li trid il-Liġi ta' offiża fuq il-persuna hemm bżonn ta' ċertifikat mediku jew tad-depożizzjoni ta' tabib. Tali ċertifikat jew depożizzjoni jistgħu jkunu meħtieġa jekk mid-depożizzjoni ta' xhieda oħra, inklużi l-parti offiża,*

<sup>135</sup> **Il-Pulizija vs Fortunato Sultana** – App. Inf 05/02/1998

<sup>136</sup> **Il-Pulizija vs Paul Spagnol** – App. Inf. 12/09/1996

<sup>137</sup> **Il-Pulizija vs Emily Zarb** – App. Inf. 15/02/1958

<sup>138</sup> Onor. Imħallef Dr Lawrence Quintano, App. Nru. 169/2011. Deciz 14/05/2012.

<sup>139</sup> Volum LXXXII. 1998 Parti IV Pagina 109

*jibaqa' xu dubju reġonevoli dwar jekk verament kienx hemm offiża fuq il-persuna u jew tat-tip jew natura ta' dik l-offiża.*<sup>140</sup>

Għall-fatti ta' dan il-każ huwa relevanti l-artikolu 216(1)(a)(b) tal-Kap 9. B'mod partikolari is-subinċiż (b) –

'jekk iġġib mankament jew sfregġu fil-wiċċ, fil-għonq jew f'waħda mill-idejn tal-offiż'.

Fil-fehma tal-Qorti l-ksur tal-imnieher (ara ritratti) kif ukoll il-laċerazzjoni jistgħu faċilment jitqiesu kemm sfregġu kif ukoll mankament. Anzi, xkont ix-xhieda tat-tabib Martin Camilleri, il-laċerazzjoni setgħet tħalli traċċi permanenti. Id-difiża tinsisti li m'hemmx prova li l-isfregġu jew mankamant dam għal tletin ġurnata jew iżjed. Bir-rispett kollu, kif sewwa spjegat il-Qorti fil-każ 'Il-Pulizija versus Spagnol', dan it-tul ta' żmien mhux rikjest mil-liġi fissubinċiżi li għalihom qed issir referenza. Din l-idea żbaljata qed tirriżulta minhabba li s-subparagrafu (d) jsemmi t-tul ta' żmien iżda dan is-subparagrafu huwa indipendenti u għandu jitqies għalih u qatt ma jista' jew għandu jinqara bħala xi kwalifika għas-subparagrafi preċedenti.

Mir-ritratti li jiffurmaw ir-rapport ta' Dr. Vassallo<sup>141</sup> fejn *inter alia* jidhru feriti fondi fil-polz u fil-pala tal-id ta' Zarb, magħdud ma dak li kkonsta Dr. James Borg li jiddeskrivi il-feriti li garrab Zarb fuq idejh, hu ċar li jirriżulta l-**isfregġu**.

Konsegwentement u meta jittiehed konsiderazzjoni tad-diversi daqqiet u d-direzzjoni tagħhom li kkaġuna l-imputat fuq Zarb, fejn kif intqal ippenetra saħansitra l-*abdominal cavity* permezz ta' strument li jaqta w bil-ponta, **tali għemil jinkwadra f'dak ta' tentattiv ta' offiża kontemplata bl-artikolu 218 tal-Kodiċi Kriminali**. Offiżi li wasslu lil Zarb f'xifer il-mewt, fejn kien biss bl-intervent kirurġiku f'waqtu, li ħajtu giet salvatha. Fortunatament dak l-intervent wassal sabiex illum Zarb "*baqa' b'sahhtu u permanentement ma hemmx xi konsegwenzi fuq il-funzjoni*"<sup>142</sup> fejn għall-bidu w wara li kien infexx fih Debono instab li garrab feriti li kienu "*life threatening*".<sup>143</sup> Ir-ritratti ferm grafiċi li jinsabu fir-relazzjoni tal-espert Dr. Vassallo jtkellmu għalihom!<sup>144</sup>

#### *L-Artikolu 227(c) tal-Kodiċi Kriminali*

L-abbli difiża tal-imputat tissottometti li dan hu każ klassiku kif kontemplat bl-artikolu 227(c) tal-Kodiċi Kriminali, bl-għemil inkriminat ikun wiehed li seħħ sforz ta' provokazzjoni, u cioe fejn isib applikazzjoni l-iskużant minhabba passjoni istantanja li tkun hakmet l-awtur ta' delitt, f'dan il-każ dak ta' offiża fuq il-persuna.

<sup>140</sup> Vol LXXXIII.1999.Pt.IV pagina 365

<sup>141</sup> Fol.396-397

<sup>142</sup> Fol.717 per Dr. Mario Scerri

<sup>143</sup> Fol.633-634

<sup>144</sup> Fol.393 et seq

Issa din id-dispożizzjoni ma tieqafx bir-reqwizit li d-delitt ikun sar taht passjoni istantanja iżda tissokta b' żewġ reqwiziti oħra ferm u ferm importanti li jsawru din id-difiza. Fil-fatt il-ligi tirrikjedi li tali għemil irid ikun wiehed li (i) kommunement, (ii) iqanqal reazzjoni simili f'persuna ta' temperament ordinarju, test oġġettiv u mhux wiehed soġġettiv:

(c) meta jsir minn persuna fil-waqt li tkun taht l-influenza immedjata ta' passjoni istantanja jew aġitazzjoni tal-moħħ illi minhabba fiha, fil-waqt tad-delitt, ma tkunx tista' tqis l-egħmil tagħha;

sabiex l-akkużat jitqies li ma kienx jista' jqis l-egħmil tiegħu, jinhtieg illi fil-fatt l-omicidju jkun sar minhabba sahna ta' demm u mhux għaliex kien hemm il-ħsieb magħmul tal-qtil ta' persuna jew ta' ħsara gravi fuq il-persuna, u illi r-raġuni kienet tali illi, **f'nies ta' temperament ordinarju, komunement** iġġib l-effett li ma jkunux kapaċi li jqisu l-konsegwenzi tad-delitt.

Iktar minn hekk, fl-ewwel lok irid jiġi determinat jekk ġiex pruvat li Zarb ipprovoka lill-imputat; anzi jekk dak l-għemil perċepit mill-imputat jistax jitqiesx bħala att provokatorju.

Hawn ma jridx jintesa li hu biss rapport wiehed li ngab il-quddiem u jirreferi għal "incident" li seħħ xejn anqas minn sitt ijiem qabel l-aggressjoni (fit-12 ta' Settembru, 2019) u dan għaliex skond Debono l-imputat għadda minn triq pubblika fejn jirrisjedi hu u "*harisli bl-ikrah, jiena ukoll haristlu bl-ikrah lura. Ahna ma waqafnix, iżda bqajna sejrjn lejn triqtna. Jiena ma nixtqex jghaddili minn hemm*".<sup>145</sup>

Dikjarazzjoni li hi waħda insensata w redikola. Minbarra li fil-każ in deżamina il-ħars bl-ikrah li kien reċiprokat, Alla ħares kull ħars ikrah iwassal sabiex jiem wara, taht **pretest** tal-provokazzjoni, persuna taggredixxi lil persuna oħra li jidrilha kienet ħarsitilha bl-ikrah. U biex jingħad l-ovvju: ħars ikrah bl-ebda mod ma jista' jitqies bħala att provokatorju!

Fis-sentenza tal-Qorti tal-Appell Kriminali **Il-Pulizija vs Mario Zaffaraese** l-Qorti eżaminat ir-reqwiziti legali sabiex tista' ssib suċċess id-difiza mqanqla mill-imputat Debono:<sup>146</sup>

Illi l-artikolu 227(c) tal-Kapitolu 9 tal-Ligijiet ta' Malta jtkellem dwar l-iskuzanti tal-legittima difesa u cioe meta il-feriti jsiru "*minn persuna fil-waqt li tkun taht l-influenza immedjata ta' passjoni istantanja jew aġitazzjoni tal-moħħ illi minhabba fiha, fil-waqt tad-delitt, ma tkunx tista' tqis l-egħmil tagħha*"

---

<sup>145</sup> Fol.802

<sup>146</sup> Per Onor. Imħallef Consuelo Scerri Herrera; Appell Nru: 345 / 2018. Deċ. 12 ta' Diċembru, 2018.

Il-ligi tispjega ukoll li “sabiex l-akkużat jitqies li ma kienx jista’ jqis l-egħmil tiegħu, jinħtiegħ illi fil-fatt l-feriti jkun sar minħabba saħna ta’ demm u mhux għaliex kien hemm il-ħsieb magħmul ta’ ħsara gravi fuq il-persuna, u illi r-raġuni kienet tali illi, f’nies ta’ temperament ordinarju, komunement iġġib l-effett li ma jkunux kapaci li jqisu l-konsegwenzi tad-delitt.

Fost ir-rekwiziti sabiex tapplika din l-iskuzanti hemm illi l-provokazzjoni trid tkun tali “illi f’nies ta’ temperament ordinarju komunement iġġib l-effett li ma jkunux kapaci li jqiesu il-konsegwenzi tad-delitt<sup>147</sup>.”

Illi intqal fis-sentenza fl-ismijiet **Il-Pulizija vs Paul Abela**<sup>148</sup> “Meta tigi biex tqies l-iskuza tal-provokazzjoni għandha tithares ir-regola migjuba fl-artikolu 235, li jfisser li l-provokazzjoni ma tiswiex jekk ma tkunx saret fil-waqt ta’ l-azzjoni li tagħha tingieb bhala skuza. Pero’ dejjem irid ikun hemm provokazzjoni ingusta ... “. Il-gurista **Francesco Antolisei** in konnessjoni ma’ l-attenwanti generali tal-provokazzjoni iġid hekk: “la situazione psicologica di cui trattasi ... deve essere determinata da un fatto ingiusto altrui. Non occorre che tale fatto costituisca reato e neppure che sia giuridicamente illecito; basta che sia ingiusto dal punto di vista morale. Perciò l’attenuante dovrà ammettersi anche di fronte ad un comportamento legittimo che assuma carattere provocatorio per le modalita’ esose o anche semplicemente sconvenienti con cui si effettua, o per ragioni che lo hanno determinato (rancore, odio, vendetta, iattanza, dispetto ecc.) Quanto alla reazione non si richiede che sia proporzionata al fatto ingiusto<sup>149</sup>”

Illi għalhekk hemm zewg elementi li isawru dana l-iskuzanti u cioe’ fl-ewwel lok, il-provokazzjoni trid tkun wahda ingusta u trid tkun oggettivament riskontrabbli u fit-tieni lok trid tkun saret fil-waqt tal-azzjoni li tagħha tingieb bhala skuza. Illi fil-kaz in desamina jirrizulta li fil-jum tal-incident u cioe’ fl-14 ta’ Mejju 2016 ma kien hemm l-ebda provokazzjoni. L-allegat incident li forsi setgħa irrabja lill-appellant jew ahjar iddisturbah sehħ lejliet bejn bintu Mandy u l-vittma u għalhekk zgur li l-appellant kellu bizzejjed hin sabiex jikkalma u ma jhossux daqstant provokat.

Sabiex timnexxi d-difesa taht la-rtikolu 227 (c) tal-Kap 9 tal-Ligijiet ta’ Malta huwa necessarju *sine qua non* li l-offizi saru **immedjatament wara u fuq l-provokazzjoni tal-vittma**. Zgur li fil-kaz in materja ma jidhirx li dan kien il-kaz għaliex kien l-appellant li mar għas-sodisfazzjon l-ghada, l-iskambjament ta’ kliem li kien hemm bejn bintu u l-vittma li in realta ma wassal għal imkien, għaliex f’kaz li hemm bizzejjed hin sabiex il-passjoni tonqos jew tibred u għalhekk bizzejjed hin sabiex l-agent jerggħa jigi f’tiegħu fis-sens li ma jkunx f’sahna ta’ demm, kif gara fil-kaz odjern ma jkun hemm din il-provokazzjoni iżda ikun hemm tpattija voluta.

**Glanville Williams** fit-Textbook of **Criminal Law**<sup>150</sup> - jghid:

*"Killing in provocation is a kind of killing in revenge but we refrain from calling it that. The term 'revenge' is used for retaliatory action that is planned and cold blooded. Provocation refers to the heat of the moment."*

Id-definizzjoni klassika tal-kelma 'provocation' giet mehuda mill-indirizz mogħti mill-Imhalledf Derlin fl-Ingilterra fil-kawza **R v Duffy**<sup>151</sup>fejn qal:

<sup>147</sup> Artikolu 227(c) tal-Kodiċi Kriminali

<sup>148</sup> Deċiża mill-Qorti tal-Appelli Kriminali nhar l- 10 ta’ Settembru 2004

<sup>149</sup> **Antolisei F.** Manuale di Diritto Penale – Parte Generale Giuffrè Milano 1989; pg.394 -39

<sup>150</sup> Pg. 479

<sup>151</sup> [1949] 1 All ER 932

*"Provocation is some act or series of acts done by the dead man to the accused which would cause in **any reasonable person** and actually causes in the accused, a sudden and temporary loss of self control rendering the accused so subject to passion as to make him for the moment not master of his mind."* [enfasi ta' din il-Qorti]

L-istess Qorti, diversament preseduta, fid-deċiżjoni tagħha **Il-Pulizija vs Leonardo Balzan** sabet li:<sup>152</sup>

Fost ir-rekwiziti sabiex tapplika dina l-iskuzanti hemm illi l-provokazzjoni trid tkun tali "illi f'nies ta' temperament ordinarju komunement iggib l-effett li ma jkunux kapaci li jqiesu il-konsegwenzi tad-delitt." Skond il-Professor Mamo il-provokazzjoni tkun sufficjenti jekk tkun tali li bniedem ta' temperament ordinarju jitlef il-kontroll tiegħu. Il-kriterju għalhekk huwa wiehed oggettiv; il-bniedem ta' temperament ordinarju. ....

Illi għalhekk hemm zewg elementi li isawru dina l-iskuzanti u cioe' fl-ewwel lok, il-provokazzjoni trid tkun wahda ingusta u trid tkun oggettivament riskontrabbli u fit-tieni lok trid tkun saret filwaqt ta' l-azzjoni li tagħha tingieb bhala skuza. Issa hawnhekk ukoll il-Qorti ma tqiesx illi **bniedem ta' temperament ordinarju kellu ikollu reazzjoni vjolenti** meta jiġi mgħajjar "egoist", kif jallega l-appellanti tant illi dan kellu jirreagixxi b'mod fiziku f'argument verbali u dan meta xejjer daqqa ta' harta f'wicc il-parti leza biex b'hekk wiegeb bil-vjolenza u ecceda il-limiti tal-imgieba xierqa. Illi għalhekk lanqas dan l-aggravju ma jisthoqqlu akkoljiment.[enfasi ta' din il-Qorti]

Fil-każ in deżamina **ma kien hemm l-ebda att provokatorju** da parti ta' Zarb li kull ma għamel kien li eżercita dritt li kellu bħal kull ċittadin iehor li jgħaddi minn sqaq li nzerta kien jgħix fih Debono. M'hemmx dubbju li l-għemil ta' Debono ma jista' qatt jinkwadra bhala wiehed li bniedem ta' temperament ordinarju seta' kellu reazzjoni simili għal dik li nfexx f'dagħdigha fiha Raymond Debono.

Għaldaqstant ma jsibx applikazzjoni l-Artikolu 227(c) tal-Kodiċi Kriminali.

Ma jista' qatt ikun hemm xi dubbju li bl-għemil tiegħu Debono ried jikkaġuna hsara lil Zarb. Bizżejjed wiehed jara l-immagini ta' tkexkix tal-imputat ixxejjer bis-sieq lill-anzjan li kien għadu kemm tah xebla mus u tefgħu f'xifer il-mewt. Xi krudelta!

Fis-sentenza mogħtija mill-Qorti ta' l-Appelli Kriminali, **Il-Pulizija vs Emanuel Zammit**, deċiża fit-30 ta' Marzu, 1998, intqal:

"Il-ligi tagħna, għall-fini tar-reat ta' offiza volontarja fuq il-persuna, hi mehtiega l-intenzjoni generika li wiehed jagħmel hsara. Jekk l-intenzjoni ta' l-agent tkun li jagħmel hsara, zghira kemm hi zghira dik il-hsara li jkollu f'mohhu li jagħmel, hu irid iwiegeb għal konsegwenzi kollha li effettivament jirrizultaw bhala konsegwenza diretta ta' l-għemil tiegħu" Il-Professor Mamo ighid: "**To constitute the crime of willful bodily harm, the injury must have been caused intentionally. But the intention**

<sup>152</sup> Per Onor. Imħallef Dr. Edwina Grima LL.D., Appell Nru: 327/2016; Dec. 31 ta' Mejju, 2017



*required is merely the animus nocendi, the generic intent to cause harm, without requiring necessarily the actual intention to do the particular kind of bodily harm which, in fact, ensues.*

Fil-ktieb tiegħu, Notes on Criminal Law, il-Professur Anthony J. Mamo ikompli jgħid hekk:

In other words, it is not essential that the intention was to produce the full degree of harm that has actually been inflicted.... Therefore, in the case of bodily harm, if the intent of the doer is to injure, he will answer for the harm actually caused, in application of the principle “dolus indeterminatus determinatur ab exitu.”<sup>153</sup> [sottolinear ta’ din il-Qorti].

Fl-isfond tal-gurisprudenza enuncjata w għar-raġunijiet premissi, m’hemmx dubbju li l-imputat hu ħati tat-tentattiv t’offiża gravi skond l-artikolu 218 tal-Kodiċi Kriminali. Indubbjament ried iwegġa w jagħmel ħsara lil Zarb.

### L-Artikolu 222A tal-Kodiċi Kriminali

L-Avukat Ġenerali ġustament tindika bħala wiehed mill-artikoli, l-artikolu 222A(1) tal-Kodiċi Kriminali, li jipprovdi għal żieda fil-piena meta offiża issir fuq persuna li jkollha aktar minn sittin sena. F’dan il-każ Zarb kellu 74 sena meta spiċċa attakkat mill-imputat. Madanakollu meta l-legislatur introduċa emendi bl-Att LXV tal-2021 għal xi raġuni għet mħassra din id-dispożizzjoni li qabel l-introduzzjoni tal-Att ċitat kienet taqra hekk:

**222A.** (1) Il-pieni msemmin fid-dispożizzjonijiet ta’ qabel ta’ dan is-Sub-titolu għandhom jiżiedu bi grad jew żewġ gradi meta l-offiża ssir fuq persuna li tkun għalqet l-età ta’ sittin sena jew fuq persuna li tkun tbat minn marda tal-ġisem jew tal-moħħ fi grad li minħabba fiha ma tkunx tista’ tiddefendi ruħha sew:

Iżda d-dispożizzjonijiet ta’ dan l-artikolu ma japplikawx meta hemm previst diġà aggravju tal-piena f’dan il-Kodiċi jew f’xi liġi oħra.

B’hekk biex ingħatat protezzjoni debita w xierqa lil grupp ta’ persuni, għet sagrifikata s-socjetà vulnerabbli w dik anzjana.

Bl-att imsemmi – konsapevolment jew bi żball - dan l-aggravju tħassar mingħajr imqar ma ddaħħlu dispożizzjonijiet tranzitorji. Lanqas jista’ jsib applikazzjoni l-artikolu 257A tal-Kodiċi Kriminali peress li din id-dispożizzjoni tikkontempla reat *ad hoc*, kuntrarjament għall-aggravju kif kien kontemplat bl-artikolu 222A(1) tal-Kodiċi. Konsegwentement il-Qorti qed tiġi prekluzja milli

---

<sup>153</sup> Paġna 225. Ara f’dan is-sens **Il-Pulizija vs Noel Degiorgio**, Qorti tal-Maġistrati (Malta) Bħala Qorti ta’ Ġudikatura Kriminali, Maġistrat Dr. Marseanne Farrugia 22.12.2014; **The Police vs Chinonso Jude Okeakpu** 2.10.2013 u **Il-Pulizija vs Stephen Ciangura**, 26.09.2012, Qorti tal-Maġistrati (Malta) Bħala Qorti ta’ Ġudikatura Kriminali, Maġistrat Dr. Edwina Grima.

tapplika l-aggravvju kif originarjament kien applikabbli tenut kont li l-vittma kien anzjan ta' 74 sena meta seħħ ir-reat; aggravvju li kien jara l-piena tiżdied bi grad jew tnejn.

### It-Tieni w it-Tielet Imputazzjoni

It-tieni w it-tielet imputazzjonijiet jirreferu għall-arma regolari, liema tifsira hi dik kontemplata bl-artikolu 64 tal-Kodiċi Kriminali. Fil-każ in deżamina l-arma kienet mus u għaldaqstant waħda irregolari. B'hekk ma tistax tinstab htija fuq it-tielet imputazzjoni.

Hawnhekk jingħad ukoll li għalkemm it-tieni imputazzjoni kif addebitata tirreferi biss għall-arma regolari, fl-artikoli mibgħuta mill-Avukat Ġenerali korrettament jiġi citat l-artikolu 217 tal-Kodiċi Kriminali li jsemmi wkoll *"strument li jaqta' jew iniggeż"*.

Għaldaqstant qed tinstab htija fuq it-tieni imputazzjoni iżda mhux fuq it-tielet imputazzjoni. Ir-raba u l-ħames imputazzjonijiet ukoll ġew soddisfacentement ippruvati.

### L-ispejjeż: Artikolu 533 tal-Kodiċi Kriminali

Rigward l-ispejjeż li ai termini tal-Artikolu 533 tal-Kodiċi Kriminali Qorti għandha tikkundanna l-ħati għalihom, w senjatament, fil-każ in deżamina, dawk in konnessjoni mal-inkarigu ta' Dr. Marisa Cassar kif maħtura mill-Maġistrat Inkwirenti fil-mori tal-inkjesta Maġisterjali, ittieħdet konsiderazzjoni tas-sentenza **Ir-Repubblika ta' Malta vs Etienne Bartolo**.<sup>154</sup> F'dik id-deċiżjoni saret id-distinzjoni bejn ħatriet li kienu meħtieġa iżda ma wasslu għall-ebda konkluzjoni w dawk il-ħatriet li *"taw rizzultat fin-negattiv u allura ma serew ta' ebda utilita' għal proċess ġudizzjarju"*:

13. Illi allura għalkemm illum il-ġurnata wara l-emendi introdotti għal din id-dispożizzjoni tal-liġi permezz ta' l-Att XII tal-2005, l-kundanna għal ħlas ta' dawn l-ispejjeż ma għadhiex tiddependi minn talba magħmula għaldaqstant mill-prosekuzzjoni, b'dan għalhekk illi l-Qorti dejjem għandha tipproċedi għal tali kundanna, madanakollu meta l-ħatra tal-espert ma tkun ta' ebda utilita' għal dik il-proċedura, jew meta l-konkluzjonijiet tiegħu jkunu fin-negattiv, il-ħati ma għandux ikun ikkundannat għall-ispejjeż inkorsi f'dik il-ħatra.

---

<sup>154</sup> **Ir-Repubblika ta' Malta vs Etienne Bartolo**; Per Imħallfin S.T.O. Prim Imħallef Mark Chetcuti, Onor Imħallef Joseph Zammit McKeon, Onor Imħallef Edwina Grima; Deċiża 27 ta' Jannar 2021, Att ta' l-Akkuża Nru. 4/2019

“Illi din il-miżura tal-kundanna fit-totalita' jew f'parti, tiddependi mid-diskrezzjoni ta' l-Imħallef li jkun ippresjeda l-ġudizzju fil-meritu; imma ċertament, fl-eżerċizzju ta' dina d-diskrezzjoni, il-Qorti għandha tkun gwidata minn ċerti kriterji, bħalma huma: - (a) ix-xorta u ċ-ċirkustanzi kollha tad-delitt; (b) jekk l-ispejjeż tal-perizja jkunux ta' xorta tali li kienu dejjem isiru, anki apparti l-proċess kontra l-akkużat, jew jekk jikkonnettux ruħhom anki mar-responsabilità ta' l-akkużat partikulari u ta' x'hix għandu jirrispondi; (c) jekk il-prova peritali kienetx assolutament neċessarja, jew setgħetx ma ssirx, jew issir aktar ekonomikament, kwante volte kien hemm xi estensjoni mhux tant ġustifikata ta' l-inkariku<sup>155</sup>”

Illi dan il-pronunzjament ġudizzjarju magħmul addirittura 'il fuq minn sebghin sena ilu għadu jiswa sal-ġurnata ta' llum, bil-kriterji hemmhekk imfassla joffru linja gwida lil Qorti llum dwar il-mod kif dik id-diskrezzjoni marginali għandha tiġi eżerċitata. ....

17. Illi allura stabbiliti dawn ir-riżultanzi proċesswali, l-Qorti issa trid tara, skont it-test imfassal fid-deċiżjoni ta' Cacciattolo hawn fuq iċċitata, jekk dawn l-ispejjeż humiex tax-xorta tali illi dejjem għandhom isiru u jekk hemmx dak l-irbit bejnhom u r-responsabbiltà tal-akkużat għar-reat lillu addebitat. Finalment il-Qorti trid tistharreġ jekk dawn l-ispejjeż kienux assolutament neċessarji sabiex isir l-istħarriġ ġudizzjarju li wassal għal verdet finali.

18. Illi jibda biex jingħad illi l-maġġior parti tal-esperti ġew maħtura fil-kors tal-inkjesta maġisterjali dwar l-in genere meta allura l-awtur tar-reat kien għadu injot. F'dan l-istadju tal-proċess investigattiv kien jinħtieġ illi dawn l-esperti jassistu lil Inkwirenti u lil pulizija fil-kors tal-istħarriġ minnhom kondott. ....Minn hawn 'il quddiem madanakollu, u anke wara li l-appellant ġie mixli fil-qorti bid-delitt tal-omicidju, ma jidhirx illi l-akkużat eżenta lill-Prosekuzzjoni milli tipproduċi lil dawn l-esperti bħala xhieda u milli jiġu esibiti in atti r-rapporti tagħhom. Dan magħdud, madanakollu l-Qorti ma tistax ma tosservax illi hemm rapporti ta' esperti li f'it li xejn kellhom utilità ai fini ta' dan il-proċess ġudizzjarju. ....

19. Illi apparti dawn il-konsiderazzjonijiet, il-Qorti trid tqies ukoll sa fejn wasslet ir-responsabbiltà penali tal-appellant u ta' xhix ġie misjub ħati..... Illi allura hija il-fehma tal-Qorti, illi meta jsir il-ġudizzju dwar il-kundanna għal ħlas tal-ispejjeż peritali fit-termini ta' l-artikolu 533 tal-Kodiċi Kriminali u bid-diskrezzjoni limitata mogħtija lilha mill-leġislatur, dan għandu jirrifletti il-ġudizzju dwar is-sejbien ta' ħtija tal-persuna akkużata u r-responsabbiltà' penali tagħha f'għajnejn is-soċjetà'. M'għandux il-ħati jhallas għal dak li ma huwiex responsabbli għalih.

20. Illi magħmula dawn il-konsiderazzjonijiet u applikati għal każ in diżamina għandu jirrizulta illi l-ħatra ta' ċertu esperti hija waħda neċessarja sabiex jiġi mibni il-qafas tal-proċess ġudizzjarju. .... L-esperti l-oħra, imbagħad, li ġew maħtura f'dan l-istħarriġ ġudizzjarju, setgħu kienu utli sabiex jiġi stabbilit min hu l-malvivent sabiex b'hekk ir-rapporti tagħhom setgħu kienu utli u setgħu ma kienux. ....Mhux biss iżda r-riżultanzi ta' dawn l-esperti kienu fin-negattiv u allura ma kienux ta' utilità' għad-determinazzjoni tal-ħtija u tar-responsabbiltà' penali tal-appellant.

Tenut kont li fil-każ in deżamina għalkemm l-imputat deher fil-filmati jaggreddixxi lil Zarb, l-istess imputat qatt ma wasal biex jammetti li tassew kienu hu li aggredih. L-ispetturi Arnaud, Spiteri u Grech jikkonfermaw li Debono ma

---

<sup>155</sup> [IL-MAESTA' TIEGHU R-RE vs VINCENT CACCIOTTOLO; 06/04/1948 OF CRIMINAL APPEAL (INFERIOR) Volume 33F (1948), Part No. 4, Section , Page 553]

kkowoperax mal-pulizija minkejja li ntwera l-filmat li juri l-aggressjoni.<sup>156</sup> Kien biss meta xehed *viva voce* li jikkonferma dan. Konsegwentement l-esperti mahtura ilkoll kellhom utilità ai fini ta' dan il-proċess ġudizzjarju. Fil-fatt fl-istqarrija saħansitra Debono jiċhad li aggredixxa lill-kuġinuh kif ukoll li kien rah propju fil-ġum li ġie aggredit minnu stess, "*Mhux vera ma tajtux*<sup>157</sup>.....*Le ma rajtux jien*".<sup>158</sup> Jiġhad ukoll li fl-ebda stadju ta' dawn il-proċeduri l-prosekuzzjoni ma ġiet eżentata mill-imputat milli tressaq lil xi espert bħala xhud u/jew milli jesebixxu r-rapport fuq xi inkarigu lilhom mogħti.

## Il-Piena

Dwar il-piena ġie kunsidrat li l-ħames imputazzjoni hi assorbita fl-ewwel imputazzjoni.

Dan kien każ fejn ma kien hemm ebda atti provokatorji da parti ta' Zarb, anzi mir-riżultanzi proċesswali l-Qorti ssib li Debono kien qed jistenna lil Zarb bil-mus fil-but; azzjoni indubbjament premeditata. Li Debono ried iwegġa lil Zarb hi ċertezza w dan jixhduh il-filmati li jġib il-Debono jagħti daqqa wara l-oħra lil Zarb bla ħniena w bla ħjiel ta' rażan, tant li meta Zarb ma felaħx iżomm aktar fuq saqajh u waqa' mal-art, Debono issa jinfexx itih bis-sieq. Il-provi f'dan il-każ huma inekwivoċi tenut kont li l-aggressjoni w l-attakk mill-aktar salvaġġ fuq Zarb inqabad mill-filmati. Il-vjolenza li nfexx fiha Debono kienet waħda gratwita, twettqet f'tebqa t'għajn wara li kien qed jistenna s-sieġha w il-mument li jizvoga f'Zarb. L-istennija ta' Debono fuq l-għatba propju fil-ħinijiet li kien jgħaddi mit-trejqa Zarb, timmanifesta kemm l-imputat kien ħaseb sew dwar dak li kellu lest għal Zarb, sal-mus żamm fuqu! Ir-rabja ta' Debono għal Zarb kienet kbira, "*ma flahtx izjed giet dalma fuqi*".<sup>159</sup>

Il-Qorti wkoll ikkunsidrat il-karattru tal-imputat fejn tul il-proċeduri dejjem attenda fil-ħin jekk mhux minn sigħat qabel. Ittiehed kont tax-xiehda tal-Ispettur Spiteri fejn jgħid li Debono "*qatt ma tagħna trouble*" u dejjem segwa l-obbligi imposti fuqu,<sup>160</sup> kif ukoll tal-fedina penali tiegħu<sup>161</sup> li timmanifesta li tul ħajtu l-imputat instab ħati darba biss, kważi tlieta w għoxrin sena ilu, iżda anke dakinhar instab ħati fuq offiżi kontra l-persuna.

---

<sup>156</sup> Fol.34-35; 325

<sup>157</sup> Fol.109

<sup>158</sup> Fol.111

<sup>159</sup> Fol.798

<sup>160</sup> Fol.812

<sup>161</sup> **Dok.KA1** a fol.7-7 *tergo*

Kif deciz mill-Qorti tal-Appell Kriminali fis-sentenza **Il-Pulizija vs Josef Camilleri**:<sup>162</sup>

Illi umbaghad, kif anki gie ritenut mill-Qorti tal-Appell Kriminali (diversament preseduta) fil-kawza **“Il-Pulizija vs. Joseph Azzopardi”** [30.7.2004] :-

*“... bhala regola, meta si tratta ta’ vjolenza fuq il-persuna il-piena ghandha tkun dejjem dik ta’ prigunerija b’ effett immedjat . Il-Qrati ta’ Gustizzja Kriminali ghandhom ikunu minn ta’ quddiem biex b’mod deciziv jirripresintaw l-ordni pubbliku meta dan jigi zventrat mill-arroganza jew il-prepotenza li timmanifesta ruha f’ xi forma ta’ vjolenza fizika ”*

u zgur li f’ dan il-kaz l-appellant wera grad gholi ta’ prepotenza w arroganza fl-incident de quo li ma jistax jigi kondonat mill-Qrati.

Fis-sentenza ta’ din il-Qorti diversament preseduta, **Il-Pulizija vs Alfred Galea**, kaz fejn l-vittma sofra għrieħi kwazi identici għal dawk li garrab Zarb u fejn, f’liema procediment gie registrat qbil fuq il-piena ta’ ħames snin u nofs prigunerija, il-Qorti kellha s-segwenti konsiderazzjonijiet x’ tagħmel:<sup>163</sup>

Illi in linea generali jibda biex jinghad li:

*l-piena m’ghandiex isservi bhala xi forma ta’ vendikazzjoni tas-socjeta` fil-konfront tal-hati. Il-piena ghandha diversi skopijiet. Wiehed minnhom huwa sabiex jigi ripristinat it-tessut socjali li jkun gie mcarat bil-ghemil kriminali ta’ dak li jkun. Taht dan l-aspett jassumu importanza, fost affarijiet ohra, kemm ir-rizarciment tad-dannu da parti tal-hati kif ukoll ir-riforma tal-istess hati. Skop iehor tal-piena huwa dak li tigi protetta s-socjeta`. Dan l-iskop jitwettaq kemm billi fil-kaz ta’ persuni li b’ghemilhom juru li huma ta’ minaccja ghas-socjeta` dawn jinzammu inkarcerati u ghalhekk barra mic-cirkolazzjoni, kif ukoll billi, fil-kaz ta’ reati gravi, is-sentenza tibghat messagg car li jservi ta’ deterrent generali. Il-Qrati ta’ gustizzja kriminali dejjem iridu jippruvaw isibu l-bilanc gust bejn dawn u diversi skopijiet ohra tal-piena.*<sup>164</sup>

Illi c-cirkostanzi ta’ kull kaz huma partikolari għal dak il-kaz u normalment ivarjaw radikalment mic-cirkostanzi ta’ kull kaz iehor. Huwa impossibbli għal-legislatur li jipprevedi dawn ic-cirkostanzi kollha u, a priori, jistabilixxi (għal kull reat) piena specifika għal kull sensiela ta’ cirkostanzi differenti li fihom jista’ jitwettaq dak l-istess reat.

Illi huwa propju għalhekk illi għal kull reat il-Ligi ma tistipulax piena fissa imma tistipula minimu u massimu; jispetta lill-Qorti biex fiddiskrezzjoni tagħha, u entro dawk il-parametri, teroga dik il-piena permezz ta’ liema, skont ic-cirkostanzi ta’ kull kaz, tipprova ssib dak il-bilanc gust bejn d-diversi skopijiet li għandhom jintlahqu.

---

<sup>162</sup> Per Onor. Imħallef Joseph Galea Debono; Deciza 15 ta' Novembru, 2007; Appell Kriminali Numru. 268/2007. Vide ukoll **Il-Pulizija vs Stephen Mamo** Per S.T.O. Prim Imħallef Vincent Degaetano, Deciza 23 ta’ Lulju, 2010, Appell Nru. 27/2010

<sup>163</sup> Per Onor. Magistrat Dr. J. Mifsud. Deciza 28 ta’ Ottubru, 2021 Kumpilazzjoni numru: 584/2016

<sup>164</sup> Ref **Ir-Republika ta’ Malta vs Rene sive Nazzareno Micallef**: Appell Kriminali deciz 28.11.2006

Illi dwar il-varji modi kif il-Qorti tista' titratta ma' persuna misjuba hatja ta' xi reat u x'evalwazzjoni ghandha ssir biex jigi stabbilit liema minn dawn il-modi jservi l-aktar lill-gustizzja, kellha l-opportunita tippronunzja ruhha l-Qorti ta' l-Appell Kriminali. Ricentement il-Qorti tal-Appell Kriminali fil-kawza fl-ismijiet **Il-Pulizija vs Simon Borg**<sup>165</sup> dahlet fil-fond dwar l-iskop ta' piena:

Dil-Qorti tagħmel ir-riflessjonijiet segwenti dwar l-istess piena. Il-gustifikazzjoni tal-piena fl-eżerċizzju tad-Dritt Penali modern hija pernjata fuq tliet prinċipji kardinali u tiffoka fuq tliet effetti prinċipali, jgħifieri l-effett :

- (a) Retributtiv;
- (b) Preventiv; u
- (c) Riedukattiv jew rijabilitattiv tal-piena

**L-aspett retributtiv** tal-piena huwa, skont il-gurista Francesco Carnelutti, dak li jservi biex jirristabilixxi is-sitwazzjoni morali soċjali għal kif kienet qabel ma seħħet il-ħsara lis-soċjeta bilkommissjoni tar-reat. U s-soċjeta teżigi li l-ħati jagħmel tajjeb għall-azzjoni vjolattiva tad-dritt penali kommissa minnu u li tkun kisret il-paci u trankwillita' tagħha.

**L-aspett preventiv** tal-piena huwa dak li jrid jassigura li l-piena tkun strument li bih, grazzi għal biża li s-sanzjoni li tkun tista' tinghata toħloq f'moħħ is-soċjeta, b'mod li dak li jkun jerga jaħsibha darbtejn qabel ma jikkommetti reat. Fi kliem ieħor, minħabba l-biża li tehel il-piena, persuna tigi mgegħela tixtarr sew il-konsegwenzi t'egħmilha qabel ma twettaq l-att kriminuz.

**L-aspett preventiv** għalhekk huwa dupliċi : wieħed ta' natura ġenerali u l-ieħor ta' natura speċjali. **L-effett preventiv ġenerali** huwa dak li bis-saħħa tal-ligi penali li tistabilixxi l-piena, is-soċjeta tigi kemm jista' jkun imrazna milli tikkommetti reati minħabba l- biża li tinkorri fil-piena jekk tinstab hatja. Aktar ma dik il-piena tigi applikata fil-prattika, aktar dak l-effett preventiv ġenerali jkun laħaq il-mira tiegħu. **L-aspett preventiv speċjali** huwa dak li japplika għall-ħati innifsu, li jkun esperjenza fuqu personali l-effetti tal-piena, b'mod li darb'oħra jerga jaħsibha sew qabel ma jagħzel li jikser il-Ligi. Jekk is-soċjeta titef din il-biża mill-piena minħabba li l-Ligi penali tibda' titnaqqar fil-kwalita jew kwantita tal-piena jew inkella minħabba li l-pieni ma jigux applikati bir-rigorosita dovuta għall-fattispecie tal-kaz, allura ma jkun hemm xejn li jgħiegħel lill- membri tas-soċjeta milli jiddeżistu għax jekk jiddelinkwu mingħajr konsegwenza jew b'konsegwenza zghira, isir konvenjenti għall- membri fi ħdan soċjeta li jiddelinkwu. Dan iwassal għal proliferazzjoni ta' delinkwenza b'konsegwenzi nefasti għall-interessi tal-kollektivita'. Is-soċjeta allura teħtieġ li l-piena jkollha aspekt preventiv li jkun effettiv u effikaci meħtieġ għall-eżistenza pacifika tagħha stess. Altrimenti, il-kollass.

Finalment hemm **l-aspett riedukattiv u rijabilitattiv** tal-piena, li tikkonċentra mhux daqstant fuq l-aspett tal-ħtija speċifika tal-ħati u li għaliha tkun immirata l-azzjoni repressiva tal-piena, daqskemm fuq l-aspett ta' trattament terapewtiku individwali, immirat lejn ir- rijabilitazzjoni tal-ħati. Dan l-aspett rijabilitattiv huwa kruċjali għas-soċjeta in kwantu jgħin lill-ħati jgħaddi minn proċess ta' riforma tiegħu innifsu biex jgħinu jinqata' mir-ragunijiet u l- kundizzjonijiet li jkunu wasluh biex jiddelinkwi, billi jagħraf iqum fuq saqajh, jibni ħajtu mill-gdid u ma jibqax aktar ta' theddida għas-soċjeta bħal meta kien fil-mument meta jkun iddelinkwa.

---

<sup>165</sup> Appell numru 96/2019deciz Imħallef Dr. Aaron M. Bugeja fl-10 t' Ottubru 2019

F'dan il-kuntest il-piena għandu jkollha **effetti riedukattivi u korrezzjonali** fuq il-ħati. Biex dan l-għan jintlaħaq, il-ħati għandu jsib dawk l-istrutturi maħsuba mill-Istat biex ikun jista' jwettaq dan il-perkors riabilitattiv u jigi mgħejjun itejjeb l-imġieba tiegħu b'mod li għalhekk ikun jista' jerga jigi reintegrat fis-socjeta, billi jigi riedukat, imħeggeġ jizviluppa t-talenti u l-abbiltajiet tiegħu, inkoraggjgħat jahdem biex ikollu biex jerga jibni ħajtu u jgħix diċenti, ma jkollux għalfejn jiddelinkwi u jkollu wkoll minn fejn jagħmel tajjeb għad-danni li jkun ikkawża b'egħmilu. F'dan is-sens allura l-Carnelutti jtenni li l-piena hija distinta mill-kastig, għalkemm għandha effikacja repressiva

F'dan l-isfond tajjeb li ssir riferenza wkoll għal dak li hu l-iskop tal-piena. Fid-deċiżjoni **Il-Pulizija vs Francis Mamo** gie kunsidrat:<sup>166</sup>

Fil-verita l-iskop tal-piena muhiex wiehed ta' tpattija. Huwa ben stabbilit li l-piena m'għandhiex isservi bhala xi forma ta' vendikazzjoni tas-socjeta` fil-konfront tal-hati. Il-piena għandha diversi skopijiet. Wiehed minnhom huwa sabiex jigi ripristinat it-tessut socjali li jkun gie mcarrat bil-għemil kriminali ta' dak li jkun. Taht dan l-aspett jassumu importanza, fost affarijiet ohra, kemm ir-rizarciment tad-dannu da parti tal-hati kif ukoll ir-riforma tal-istess hati.

Skop iehor tal-piena huwa dak li tigi protetta s-socjeta`. Dan l-iskop jitwettaq kemm billi fil-kaz ta' persuni li b'għemilhom juru li huma ta' minaccja għas-socjeta` dawn jinzammu inkarcerati u għalhekk barra mic-cirkolazzjoni, kif ukoll billi, fil-kaz ta' reati gravi, is-sentenza tibghat messagg car li jservi ta' deterrent generali. Il-Qrati ta' gustizzja kriminali dejjem iridu jippruvaw isibu l-bilanc gust bejn dawn u diversi skopijiet ohra tal-piena.<sup>167</sup>

Illi huwa propju għalhekk illi għal kull reat il-Ligi ma tistipulax piena fissa imma tistipula minimu u massimu; jispetta lill-Qorti biex fid-diskrezzjoni tagħha, u entro dawk il-parametri, teroga dik il-piena permezz ta' liema, skond ic-cirkostanzi ta' kull kaz, tipprova ssib dak il-bilanc gust bejn d-diversi skopijiet li għandhom jintlahqu .....

Illi huwa car li l-imputat mhux persuna ta' kondotta vjolenti jew li għandu bzonn ta' xi tip ta' riforma fil-karattru tiegħu; dan pero ma jfissirx necessarjament li huwa m'għandux jinghata piena karcerarja jekk hija din il-piena li tohloq dak il-bilanc gust bejn id-diversi skopijiet li jridu jintlahqu permezz tagħha, inkluz dak li tibghat messagg car li jservi ta' deterrent.<sup>168</sup>

Illi fil-kaz in ezami l-imputat m'għandux l-iskuza ta' l-inesperjenza jew il-blugħa taz-zghozija; huwa ragel adult u ta' certa esperjenza li pero għazel li jinjora dak li din l-esperjenza bil-fors kienet għallmitu; .....

Finalment il-Qorti ser tiċċita silta meħuda minn sentenza tal-Qorti tal-Appell Kriminali fl-ismijiet **Il-Pulizija vs Maurice Agius** fejn il-Qorti kienet qed tikkunsidra l- *principles of sentencing*:<sup>169</sup>

<sup>166</sup> Qorti tal-Magistrati (Malta) Bħala Qorti ta' Ġudikatura Kriminali, per Onor. Magistrat Dr. Doreen Clarke, Dec. 14.02.2013; Kump. Nru.711/2008

<sup>167</sup> **Ir-Republika ta' Malta vs Rene sive Nazzareno Micallef**, Appell Kriminali, Dec. 28.11.2006.

<sup>168</sup> **Il-Pulizija vs Antoine Cassar**, Appell Kriminali, Dec. 22.09.2009.

<sup>169</sup> Per S.T.O. Prim Imħallef Dr. Vincent Degaetano LL.D.; Deciza fit-13 ta' Novembru, 2009; Appell Nru. 328/09

Jinghad ukoll li, filwaqt li gudikant, fil-ghoti tal-piena (u dan mhux biss fil-kaz ta' jekk sentenza ta' prigunerija ghandhiex tigi sospiza o meno) ghandu jiehu kont tal-impatt tar-reat fuq is-socjeta` u tar-reazzjoni tas-socjeta` ghal dak it-tip ta' reat (tali reazzjoni hija r-rifless ta' dak l-impatt) ,... Kif qal **Lord Justice Lawton** fil-kawza **R v. Sargeant** [(1974) 60 Cr.App. R. 74.]:

**“Society, through the courts, must show its abhorrence of particular types of crime, and the only way in which the courts can show this is by the sentences they pass. The courts do not have to reflect public opinion. On the other hand, they must not disregard it. Perhaps the main duty of the court is to lead public opinion.”** [Emfazi ta' dik il-Qorti]

Fid-dawl tal-konsiderazzjonijiet magħmulha, dmir din il-Qorti hu ċar. Il-Qorti hi obligata tqis l-impatt li reati simili mwettqa b'tant vjolenza w brutalita jhallu fuq il-membri tas-socjeta`. Ghalkemm Debono hu raġel matur li ma jirriżultax li ghandu kondotta vjolenti w ghalkemm ma jirriżultax li Debono jinhtieg riforma jew riabilitazzjoni partikolari, l-vjolenza qatt ma tista' tigi tollerata.

Is-socjeta` jinhtieg tinghata messagg ċar. Dak li l-Qorti jservu tat-tarka kontra kondotta sfrenata w inumana bhal dik li wera Debono meta ippermetta l-istinti l-iktar baziċi w inumani tiegħu jieħdu s-sopravent, u wasal sabiex b'tant krudilta w bla eżitazzjoni infexx f'attakk fuq anzjan ta' 74 sena, li kieku ma kienx għall-intervent tat-tobba, il-konsegwenzi setgħu kienu ta' xort'ohra.

Minkejja li l-imputat qed jinstab hati taht l-artikolu 6 tal-Att dwar l-Armi, meqjusa ċ-ċirkostanzi tal-kaz fejn l-imputat infexx f'dagħdigħa li setgħa kellha konsegwenzi traġiċi, il-Qorti hi tal-fehma li minkejja li s-senter kien liċenzjat, xorta jsib applikazzjoni l-artikolu 57 ta' dak l-Att.

Ġa saret riferenza għall-fatt li l-Qorti ma tistax iżid l-aggravvju fil-piena għaladarba l-Att **LXV tal-2021** hassar id-dispożizzjoni rilevanti.

## **Decide**

Għal dawn il-motivi, il-Qorti filwaqt li tillibera lill-imputat mit-tielet imputazzjoni, wara li rat l-artikoli 17, 31, 41(1)(a), 49, 214, 215, 216(1)(a)(i)(ii)(iii)(iv)(c)(d)(2), 217, 218(1)(a)(b)(2) u 339(1)(e) tal-Kodiċi Kriminali, Kapitolu 9 tal-Ligijiet ta' Malta, u tal-artikoli 6, 51(7) tal-Att dwar L-Armi, Kapitolu 480 tal-Ligijiet ta' Malta, issib l-imputat hati tal-imputazzjonijiet l-ohra kollha w tikkundannah għal **ħames snin prigunerija** kif ukoll għal multa ta' **€116.47c**.



Ai termini tal-Artikolu 15A tal-Kodiċi Kriminali, Kapitolu 9 tal-Ligijiet ta' Malta, bħala kumpens lill-vittma Emanuele Zarb għall-offiżi lilu kawżati, l-imputat għandu jikkumpensah fl-ammont ta' **erbat elef ewro (€4,000)**. Din l-ordni għandha l-istess forza w'effett, u hija esegwibbli bl-istess mod, bħallikieku ngħatat f'kawża ċivili bejn l-imputat u Emanuele Zarb, il-parte leża.

A tenur tal-Artikolu 57 tal-Att dwar L-Armi, Kapitolu 480 tal-Ligijiet ta' Malta tipprojbixxi lill-imputat milli jkollu xi liċenzja taht dak l-Att għal sentejn m'illum.

Bl-applikazzjoni tal-artikolu 533 tal-Kodiċi Kriminali, qegħda tordna lill-imputat iħallas l-ammont ta' **€20,922,66c** rappreżentanti spejjez peritali.<sup>170</sup>

Inoltre` ai termini tal-artikolu 23 tal- Kodiċi Kriminali w' tal-artikolu 56 tal-Att dwar L-Armi, Kapitolu 480 tal-Ligijiet ta' Malta, tordna l-konfiska tal-mwies esibiti.

Ai termini tal-Artikolu 382A tal-Kodiċi Kriminali, Kapitolu 9 tal-Ligijiet ta' Malta, qegħda toħroġ Ordni tat-Trażzin fil-konfront tal-imputat a favur ta' Emanuele Zarb u familtu għal żmien tlett snin m'illum.

Fl-aħhar nett u in vista tal-konsiderazzjonijiet magħmulha dwar it-tħassir tal-Artikolu 222A(1) tal-Kodiċi Kriminali, tordna li kopja ta' din is-sentenza tintbagħat lil Onorevoli Ministru għall-Ġustizzja, lil Avukat Ġenerali u l-Law Commissioner.

**Donatella M. Frendo Dimech LL.D., Mag. Jur. (Int. Law)**  
**Magistrat**

---

<sup>170</sup> Mhux qed jiġi komputat ukoll l-ammont ta' €318.60 (fol.686) għar-rapport esibit a fol.671 et seq tenut kont li l-istess rapport kien ġie intaxxat għal €17,671.68c kif jirrizulta a fol.378